

கூட்டுறவு (கூட்டுறவு, உணவு மற்றும் நுகர்வோர் பாதுகாப்புத் துறை)

கொள்கை விளக்கக் குறிப்பு 2008 – 2009

மானியக் கோரிக்கை எண். 12

பொருளடக்கம்

அத்தியாயம் எண்.	தலைப்பு
1	முன்னுரை
2	கூட்டுறவுக் கடன் கட்டமைப்பு
3	கூட்டுறவு உற்பத்தி விற்பனை சங்கங்கள்
4	நுகர்வோர் கூட்டுறவுச் சங்கங்கள்
5	கூட்டுறவுக் கல்வி, ஆராய்ச்சி மற்றும் பயிற்சி
6	சிறப்பு வகைக் கூட்டுறவுச் சங்கங்கள்
7	பொது விநியோகத்தில் கூட்டுறவு சங்கங்களின் பங்கு
8	ஒருங்கிணைந்த கூட்டுறவு வளர்ச்சித் திட்டம்
9	கூட்டுறவு அமைப்புகளுக்கான தேர்தல்

அத்தியாயம் - 1

முன்னுரை

பற்பலபேர் சேர்க்கை பலம் சேர்க்கும்; செய்தொழிலில்
முற்போக்கும் உண்டாகும் முன்னிடுவீர் தோழர்களே
ஒற்றைக் கை தட்டினால் ஓசை பெருகிடுமோ
மற்றும் பலரால் வளம் பெறுமோ தோழர்களே.

- பாவேந்தர் பாரதிதாசன்

“கூடித் தொழில் செய்வோம் தோழர்களே” என்று கூவியழைக்கின்ற பாரதிதாசனின் கூர்மைமிகு வரிகள், மேதினியில் கூட்டுறவு அமைப்புகள் சாதித்த சாதனைகளுக்குக் கட்டியம் கூறிக் களையூட்டுகிறது. “காகங்களைப்போல் கூடிக் கரைந்து கலைந்து சென்று விடாமல் வளம் கொழிக்க மேகங்களைப்போல கூடுவோம்; மேன்மையுற கூட்டுறவை நாடுவோம்” என்று தமிழக முதல்வர் கலைஞர் அவர்கள் கூட்டுறவுத் தத்துவத்தை எடுத்துரைத்துள்ளார். “சிறுகச் சிறுக முதலிடு; உழைத்து உழைத்து பெருக்கிடு; பகிர்ந்து பகிர்ந்து உண்டிடு”. இதுதான் கூட்டுறவின் நோக்கம். ஒன்றுகூடுவது அபகரிப்பதற்காக அல்ல; அளிப்பதற்கு. தீர்ப்பதற்காக அல்ல; சேர்ப்பதற்கு. பங்குபோடுவதற்காக அல்ல; பகிர்வதற்கு. இந்திய திருநாட்டில் கூட்டுறவு இயக்கம் அரும்பியது தற்போதைய திருவள்ளூர் மாவட்டத்தில் திருர் என்கின்ற சிற்றூரில்தான். 1904ஆம் ஆண்டில் அங்கு தொடங்கப்பட்ட முதல் ஊரகக் கடன் சங்கம்தான், இயக்கத்தில் முதல்படியாய் முகிழ்த்தது. இதனைத் தொடர்ந்து இந்தியாவில் முதல் நுகர்வோர் கூட்டுறவு சங்கம் 1904ஆம் ஆண்டில் திருவல்லிக்கேணி நகர கூட்டுறவு சங்கமாக நிறுவப்பட்டது. பல ஆண்டுகளாக கூட்டுறவு இயக்கத்தால் சமூகப் பொருளாதார நிலையினை மாற்றும் வகையில் பல தரப்பட்ட கூட்டுறவு சங்கங்கள் தோற்றுவிக்கப்பட்டு கிராமப் பகுதிகளிலுள்ள இலட்சக்கணக்கான ஏழை மற்றும் எளிய நிலையில் உள்ள மக்களின் சமூகப் பொருளாதார நிலை உயர்த்தப்பட்டுள்ளது.

இம்மாநிலத்திலுள்ள அனைத்து வகையான கூட்டுறவு சங்கங்களும் 1955ஆம் ஆண்டு வரையில் கூட்டுறவு சங்கங்களின் பதிவாளர் அவர்களின் நிர்வாகக் கட்டுப்பாட்டில் செயல்பட்டன. 1956-57ஆம் ஆண்டிலிருந்து கூட்டுறவு இயக்கத்தின் பெருமளவு விரிவாக்கத்தினால் சிலவகையான சங்கங்கள், சம்பந்தப்பட்ட துறைத்தலைவர்களின் கட்டுப்பாட்டிற்கு மாற்றம் செய்யப்பட்டு அத்துறைத் தலைவர்களே அவ்வகைக் கூட்டுறவு சங்கங்களுக்குச் செயல்முறைப்பதிவாளர்களாகச் செயல்பட்டு வருகின்றனர். நாளது தேதியில் கூட்டுறவு சங்கங்களின் பதிவாளருடன், 15 செயல்முறைப் பதிவாளர்களும் உள்ளனர். எனினும் அனைத்து வகை கூட்டுறவு சங்கங்களுக்கும் கூட்டுறவு சட்டம் மற்றும் விதிகளைப் பொறுத்தவரை விளக்கம் அளிக்கும் பொறுப்பு கூட்டுறவு சங்கங்களின் பதிவாளரிடமே உள்ளது.

கூட்டுறவு சங்கங்களின் பதிவாளரின் கட்டுப்பாட்டில் செயல்படும் கூட்டுறவு சங்கங்கள் பெரும்பாலும் கிராம அளவில் விவசாயக் கடன்கள் வழங்குவதிலும், நகர்ப் புறங்களில் விவசாயம் சாராத கடன்கள் வழங்குவதிலும் ஈடுபட்டுள்ளன. இதுதவிர வேளாண் விளைபொருள் விற்பனை, நுகர்பொருள் விற்பனை, விவசாயிகளுக்கு உரம் மற்றும் வேளாண் இடுபொருட்கள் வழங்குதல் ஆகியவற்றிலும் ஈடுபட்டுள்ளன. இவற்றுடன் கூட்டுறவு அச்சகம், பணியாளர் கூட்டுறவு சிக்கன நாணயச் சங்கம் மற்றும் தொழில் ஒப்பந்தக் கூட்டுறவு சங்கம் போன்ற சிறப்பு வகைச் சங்கங்கள், அவற்றின் உறுப்பினர்கள் நலன் பேணும் வகையில் செயல்பட்டு வருகின்றன. கூட்டுறவு கடன்கள் வசூல் ஆகாததாலும், வெளிச்சந்தைப் போட்டியைச் சமாளிக்க இயலாததாலும், உறுப்பினர்களின் போதிய ஆதரவின்மையாலும் கூட்டுறவு சங்கங்களின் செயல்பாடுகள் கடுமையான பாதிப்புக்குள்ளான நிலையில், 2006-07ஆம்

ஆண்டில் கூட்டுறவு விவசாயக் கடன்களைத் தள்ளுபடி செய்த அரசின் முடிவால் விவசாயிகளின் கடன் சுமை நீக்கப்பட்டதோடு, கூட்டுறவு சங்கங்களும் புத்துயிர் பெற்றுள்ளன. இதனால் கூட்டுறவுக் கடன் சங்கங்களின் நிதி ஆதாரமும் அதிகரித்து, அதிக அளவில் கடன் மற்றும் இதர இடுபொருட்கள் கிடைக்க வழிவகை செய்யப்பட்டு, அவற்றின் செயல்திறன் மேம்படுத்தப்பட்டுள்ளது. அரசு கடந்த இரண்டாண்டுகளில் 3304.42 கோடி ரூபாயினைக் கடன் தள்ளுபடிக்காகக் கூட்டுறவுக் கடன் சங்கங்களுக்கு விடுவித்துள்ளது. அடுத்த மூன்றாண்டுகளில் மீதமுள்ள தொகையையும் உறுதி அளித்தபடி விடுவிக்க உள்ளது. இத்திட்டம் விவசாயிகளிடையே பெற்ற மிகப்பெரிய வரவேற்பின் காரணமாக இந்திய அரசும் இதனைப் பின்பற்ற முடிவெடுத்து 2008-09ஆம் ஆண்டு வரவு செலவுத் திட்டத்தில் 60,000 கோடி ரூபாய்க்கு வேளாண் கடன்களைத் தள்ளுபடி செய்வதாக அறிவித்துள்ளது.

விவசாயம் மற்றும் கிராமப்புற வளர்ச்சியில் கூட்டுறவின் முக்கிய பங்கினை அரசு நன்கு உணர்ந்துள்ளது. கடன் வழங்குதல், உரம் மற்றும் இதர இடுபொருட்கள் விநியோகத்துடன் பொது விநியோகத் திட்டத்தின் கீழ் அத்தியாவசியப் பொருட்களை விநியோகம் செய்யும் பணிகளிலும் கூட்டுறவு சங்கங்கள் ஈடுபட்டுள்ளன. இவை அனைத்துப் பிரிவு மக்களையும் எளிதில் சென்றடையும் வகையில் உள்ளன. எனவே, கூட்டுறவு நிறுவனங்களுக்கு அனைத்து வகையிலும் அரசு தொடர்ந்து ஆதரவு அளித்து வருகிறது. இதனடிப்படையில் தற்போது பேராசிரியர் ஏ.வைத்தியநாதன் குழுவினின் பரிந்துரைகளை ஏற்றுக் குறுகிய காலக் கடன் கட்டமைப்புகளுக்குப் புத்துயிரூட்டும் திட்டத்திற்கு இந்திய அரசு மற்றும் தேசிய வேளாண்மை மற்றும் ஊரக வளர்ச்சி வங்கியுடன் மாநில அரசு புரிந்துணர்வு ஒப்பந்தம் மேற்கொண்டுள்ளது. இதற்காக மாநில மற்றும் மாவட்ட அளவில் குழுக்கள் அமைக்கப்பட்டு, கூட்டுறவு சங்கங்களில் 31.3.2004 அன்றுள்ளபடி குவிந்த நட்டத்தினைக் கணக்கிடுவதற்கு சிறப்புத் தணிக்கை மேற்கொள்ளப்பட்டு வருகிறது. இத்திட்டத்தின்படி முதலீட்டு உதவியின் ஒரு பகுதி 2008-09ஆம் ஆண்டில் எதிர்பார்க்கப்படுகிறது. இந்நிதி உதவியின் காரணமாகக் கூட்டுறவுக் கடன் அமைப்புகளின் நிதி ஆதாரம் மீண்டும் வலுப்பெறும். நீண்ட காலக் கூட்டுறவு கடன் கட்டமைப்புகளான, தமிழ்நாடு மாநிலக் கூட்டுறவு வேளாண்மை மற்றும் ஊரக வளர்ச்சி வங்கி மற்றும் தொடக்கக் கூட்டுறவு வேளாண்மை மற்றும் ஊரக வளர்ச்சி வங்கி ஆகியவற்றிற்குப் புத்துயிரூட்ட இதே போன்ற புனரமைப்புத் திட்டத்தினை இந்திய அரசு அறிவிக்கும் போது மாநில அரசு அதனைச் செயல்படுத்த உரிய நடவடிக்கைகளை மேற்கொள்ளும். நகர கூட்டுறவு வங்கிகளை மேம்படுத்தவும் இந்திய ரிசர்வ் வங்கியுடன் புரிந்துணர்வு ஒப்பந்தம் மேற்கொள்ள அரசு நடவடிக்கை எடுக்கும். இதனால் கூட்டுறவு இயக்கம் புதிய உத்வேகத்துடன் செயல்பட வாய்ப்பு ஏற்படும்.

இத்துறையின் கீழ் செயல்படும் கூட்டுறவு நிறுவனங்கள் பின்வருமாறு வகைப்படுத்தப்பட்டுள்ளன.

- அ. கூட்டுறவுக் கடன் சங்கங்கள்
- ஆ. வேளாண் உற்பத்திக் கூட்டுறவு விற்பனைச் சங்கங்கள்
- இ. நுகர்வோர் கூட்டுறவு சங்கங்கள்
- ஈ. கூட்டுறவுக் கல்வி, பயிற்சி மற்றும் ஆராய்ச்சியில் ஈடுபட்டுள்ள கூட்டுறவு சங்கங்கள்
- உ. சிறப்பு வகைச் சங்கங்கள்

மேற்குறிப்பிட்ட வகையிலான கூட்டுறவு சங்கங்களின் தற்போதைய செயல்பாடு மற்றும் எதிர்காலத் திட்டங்கள் பின்வரும் அத்தியாயங்களில் விரிவாகக் கூறப்பட்டுள்ளன.

அத்தியாயம் -2

கூட்டுறவுக் கடன் கட்டமைப்பு

இம்மாநிலத்தில், கடன் வழங்குவதில் கூட்டுறவுக் கடன் கட்டமைப்பு தன்னிகரற்ற மிகப் பெரிய அமைப்பாகத் திகழ்கிறது. இது மக்களுக்கு, குறிப்பாக கிராமப்புற மக்களுக்கு நியாயமான வட்டி விகிதங்களில் கடன் வழங்கி வருவதால், தனியாரிடம் அதிகமான வட்டி விகிதத்திற்குக் கடன் பெறும் அவதியிலிருந்து விவசாயிகளை மீட்க உதவுகிறது. இக்கூட்டுறவு அமைப்புகள் விவசாயிகளுக்கு நெருக்கமாகவும் அவரவர் குடியிருப்புகளுக்கு மிக அருகிலும் செயல்பட்டு விவசாயிகள் எளிதில் அணுகிக் கடன் பெறும் அமைப்பாகவும் திகழ்கிறது.

தமிழ்நாட்டில், கூட்டுறவுக் கடன் கட்டமைப்பு பின்வருவனவற்றை உள்ளடக்கியுள்ளது:-

அ) மாநில அளவில் தமிழ்நாடு மாநிலத் தலைமைக் கூட்டுறவு வங்கியையும், மாவட்ட அளவில் மத்திய கூட்டுறவு வங்கிகளையும், கிராம அளவில், தொடக்க வேளாண்மைக் கூட்டுறவு வங்கிகளையும் உள்ளடக்கிய குறுகியகால மற்றும் மத்தியகாலக் கடன் கட்டமைப்பு.

ஆ) மாநில அளவில், தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கியையும், வட்டம்/ வட்டார அளவில் தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகளையும் உள்ளடக்கிய நீண்டகால ஊரகக் கடன் கட்டமைப்பு.

இ) நகர் மற்றும் நகர்ப்புறங்களில் உள்ள பொதுமக்களின் கடன் தேவைகளையும் இதர வங்கி சார்ந்த தேவைகளையும் நிறைவு செய்யும் வகையில் நகர கூட்டுறவு வங்கிகளை உள்ளடக்கிய நகரக் கடன் கட்டமைப்பு.

அ) குறுகியகாலக் கடன் கட்டமைப்பு

தமிழ்நாட்டில், குறுகிய காலக் கடன் கட்டமைப்பு மாநில அளவில் தமிழ்நாடு மாநிலத் தலைமைக் கூட்டுறவு வங்கி 45 கிளைகளுடனும், மாவட்ட அளவில் 23 மத்திய கூட்டுறவு வங்கிகள் 717 கிளைகளுடனும், கிராம அளவில் 4474 தொடக்க வேளாண்மைக் கூட்டுறவு வங்கிகளும் மூன்றடுக்காகச் செயல்பட்டு வருகின்றது.

(i) தமிழ்நாடு மாநிலத் தலைமைக் கூட்டுறவு வங்கி, சென்னை

தமிழ்நாடு மாநிலத் தலைமைக் கூட்டுறவு வங்கி, மாவட்ட மத்திய கூட்டுறவு வங்கிகளின் இணையமாகும். இத்தலைமை வங்கி, நிதி ஆதாரங்களைத் திரட்டி, மாவட்ட மத்திய கூட்டுறவு வங்கிகள் மூலம் வேளாண்மை மற்றும் வேளாண்மை சாராத் தேவைகளுக்கு நிதியுதவி அளிக்கிறது. மேலும், தேசிய வேளாண்மை மற்றும் ஊரக வளர்ச்சி வங்கி வழியாகப் பெறப்படும் மறு நிதி உதவியைக் குறுகிய மற்றும் மத்திய கால வேளாண்மை மற்றும் அது சார்ந்த தேவைகளுக்காக மாவட்ட மத்திய கூட்டுறவு வங்கிகள் மூலம் கடனாக அளிக்கிறது.

29.2.2008 அன்றுள்ள நிலவரப்படி, தமிழ்நாடு மாநிலத் தலைமைக் கூட்டுறவு வங்கி, ரூ. 61.07 கோடி பங்குத்தொகை வைத்துள்ளது. இதில் அரசின் பங்குத்தொகை ரூ. 0.26 கோடியும் அடங்கும். இவ்வங்கி, ரூ. 700.48 கோடி அளவிற்குக் காப்பு நிதியையும் ரூ.3944.98 கோடி அளவிற்கு வைப்புகளையும் கொண்டுள்ளது. முந்தைய ஆண்டின் காப்புநிதி ரூ. 517.95 கோடி மற்றும் வைப்புகள் ரூ. 3263.50 கோடி ஆகியவற்றுடன் ஒப்பிடும்போது, நடப்பாண்டின் காப்புநிதி மற்றும் வைப்புகள் முறையே 35 சதவீதம் மற்றும் 21 சதவீதம் உயர்வு கண்டுள்ளது. 2007-08 ஆம் ஆண்டில் 29.2.2008 வரை, இவ்வங்கி ரூ. 42.80 கோடி நிகர இலாபம் ஈட்டியுள்ளது.

இலாபத்தில் இயங்கிவரும் மாவட்ட மத்திய கூட்டுறவு வங்கிகள் மற்றும் தமிழ்நாடு மாநிலத் தலைமைக் கூட்டுறவு வங்கி அளிக்கும் நிதியைக் கொண்டு, **தொடக்கக் கூட்டுறவு வளர்ச்சி நிதி** என்ற பெயரில் தமிழ்நாடு மாநில தலைமைக் கூட்டுறவு வங்கி நிதி ஒன்றைப் பராமரித்து வருகிறது. இந்த நிதி, மாநிலத்திலுள்ள தொடக்க வேளாண்மைக் கூட்டுறவு வங்கிகளின் உட்கட்டமைப்பு வசதிகளை வலுப்படுத்திடப் பயன்படுத்தப்படுகிறது. இதில் 29.2.2008 அன்று நிலவரப்படி ரூ. 29.84 கோடி இருப்பு உள்ளது. இந்த நிதியைப் பயன்படுத்தி நலிவடைந்த நிலையிலுள்ள 1192 தொடக்க வேளாண்மைக் கூட்டுறவு வங்கிகளைப் புத்துயிரூட்டுவதற்குச் சிறப்புத் திட்டம் ஒன்று நம்முடைய **மாண்புமிகு முதலமைச்சர் டாக்டர் கலைஞர் அவர்களால்** தொடங்கப்பட்டுச் செயல்படுத்தப்பட்டு வருகிறது. இவ்வங்கிகள், போதிய நிதி ஆதாரங்கள் இல்லாத நிலையில், கடன் வழங்குவதையும், இதர செயல்பாடுகளையும் நிறுத்திவிட்டதால் செயலற்ற நிலையை அடைந்துள்ளன. அவை மீண்டும் கடன் வழங்க ஏதுவாக மாவட்ட மத்திய கூட்டுறவு வங்கிகள் மூலம் ஒவ்வொரு வங்கிக்கும் ரூ. 20 இலட்சம் சிறப்புக் காசுக் கடன் சலுகை வட்டி வழங்கப்படுகிறது. பொதுவாக, வழக்கிலுள்ள வட்டி விகிதத்திற்கும், சலுகை வட்டி விகிதத்திற்கும் உள்ள வித்தியாசத் தொகை இந்த நிதியிலிருந்து மாவட்ட மத்திய கூட்டுறவு வங்கிகளுக்கு ஈடு செய்யப்படுகிறது. இத்திட்டத்தின் வாயிலாக, 1192 தொடக்க வேளாண்மைக் கூட்டுறவு வங்கிகளும் அவற்றின் இயல்பான கடன் வழங்கும் பணிகளை மீண்டும் தொடங்க இயலும். இவை அடுத்த மூன்றாண்டுகளில் வாழ்த்தினுள்ள வங்கிகளாக மாறி வணிகத்தைப் பெருக்கி, விவசாயிகளுக்கு உரிய கடன் வழங்கும் பணியைத் தொடர்ந்து செய்யும் என எதிர்பார்க்கப்படுகிறது. 29.2.2008 நிலவரப்படி 631 தொடக்க வேளாண்மைக் கூட்டுறவு வங்கிகளுக்கு ரூ. 126.20 கோடி காசுக் கடன் அனுமதிக்கப்பட்டுள்ளது. 2008ஆம் ஆண்டு ஏப்ரல் மாதத்திற்குள் 1192 தொடக்க வேளாண்மைக் கூட்டுறவு வங்கிகளுக்கும் இத்திட்டத்தின்கீழ் நிதி உதவி அளிக்கப்படும்.

(ii) மாவட்ட மத்திய கூட்டுறவு வங்கிகள்

மாநிலத்தில் 23 மாவட்ட மத்திய கூட்டுறவு வங்கிகள் 717 கிளைகளுடன் செயல்பட்டு வருகின்றன. இவை பெரும்பாலும் ஊரகப் பகுதிகளில் அமைந்துள்ள தொடக்க வேளாண்மைக் கூட்டுறவு வங்கிகளுக்கும், கிராமப்பகுதி மக்களுக்கும் சேவை ஆற்றி வருகின்றன. மாவட்ட மத்திய கூட்டுறவு வங்கிகள், பொதுமக்களிடமிருந்து பெறப்படும் வைப்புத் தொகைகள் மற்றும் தமிழ்நாடு மாநிலத் தலைமைக் கூட்டுறவு வங்கியிடமிருந்து பெறப்படும் நிதி உதவியைக் கொண்டு தொடக்க வேளாண்மைக் கூட்டுறவு வங்கிகள் மூலம் வேளாண்மை மற்றும் இதர கடன்களை வழங்கி வருகின்றன. மேலும், பால்வளம், கைத்தறி, சர்க்கரை ஆலை மற்றும் இவ்வங்கிகளுடன் இணைந்துள்ள இதர கூட்டுறவு சங்கங்களுக்கும் மாவட்ட மத்திய கூட்டுறவு வங்கிகள் நிதி உதவி அளித்து வருகின்றன. மத்திய கூட்டுறவு வங்கியின் கிளைகளின் மூலம் பொதுமக்களுக்குப் பண்ணைசாரா தேவைகளுக்கும் நேரடிக் கடன்கள் வழங்கப்பட்டு வருகின்றன. 26.3.2008 அன்று நிலவரப்படி, மாவட்ட மத்திய கூட்டுறவு வங்கிகள் ரூ. 1323.20 கோடி அளவிற்குப் பயிர்க் கடன்கள் வழங்க, தொடக்க வேளாண்மைக் கூட்டுறவு வங்கிகளுக்கு நிதியுதவி வழங்கியுள்ளன. இதில், சொந்த நிதியிலிருந்து ரூ. 985.59 கோடியும், தேசிய வேளாண்மை மற்றும் ஊரக வளர்ச்சி வங்கியிலிருந்து பெறப்பட்ட மறுநிதியிலிருந்து ரூ. 337.61 கோடியும் பயன்படுத்தப் பட்டுள்ளன.

மாவட்ட மத்திய கூட்டுறவு வங்கிகளின் செயல்பாடுகள்

(ரூபாய் கோடியில்)

ஆண்டு	வைப்புத் தொகை	நேரடிக் கடன்கள்
2004-05	6275.78	1778.12
2005-06	6979.34	2005.33

2006-07	7286.62	2973.02
2007-08*	7666.70	3292.53

* 29.2.2008 அன்றுள்ளபடி

கடந்த ஆண்டைவிட நடப்பு ஆண்டில் பிப்ரவரி வரை மட்டும் வைப்புத் தொகை 5.22 சதவீதம் அதிகரித்துள்ளது. கடன் தள்ளுபடி காரணமாக பெறப்பட்ட போதிய நிதி வரவு, சீரிய முயற்சிகள், திறமையான நிதி மேலாண்மை ஆகியவை காரணமாக, 2006-07ஆம் ஆண்டு இறுதித் தணிக்கையின்படி, வங்கியியல் ஒழுங்குமுறைச் சட்டப் பிரிவு 11(1)ஐ நிறைவு செய்ய இயலாத நிலையில் இருந்த 12 மாவட்ட மத்திய கூட்டுறவு வங்கிகளில், 7 மாவட்ட மத்திய கூட்டுறவு வங்கிகள் சட்டப் பிரிவு 11(1)ஐ நிறைவு செய்துள்ளன. மீதமுள்ள 5 மாவட்ட மத்திய கூட்டுறவு வங்கிகளும் 31.3.2009க்குள், அவற்றின் நிகர மதிப்பை உயர்த்தி, சட்டப் பிரிவு 11(1)ஐ நிறைவு செய்யும் என்று எதிர்பார்க்கப்படுகிறது. அனைத்து மாவட்ட மத்திய கூட்டுறவு வங்கிகளின் கிளைகளையும் கணினிமயமாக்க நடவடிக்கைகள் மேற்கொள்ளப்பட்டு வருகின்றன.

iii) தொடக்க வேளாண்மைக் கூட்டுறவு வங்கிகள்

தமிழகத்தில் உள்ள 4474 தொடக்க வேளாண்மைக் கூட்டுறவு வங்கிகள், விவசாயிகளுக்குத் தேவையான கடன், உரம் போன்ற இடுபொருட்கள் வழங்குவதுடன் பொதுவிநியோகத் திட்ட கடைகளையும் நடத்தி வருகின்றன. இவ்வங்கிகள் விவசாயம் மற்றும் விவசாயம் சார்ந்த குறுகிய கால மற்றும் மத்தியகாலக் கடன்களை வழங்கி வருகின்றன. குறுகியகாலக் கடன்கள் 12 முதல் 15 மாதங்களில் திரும்பச் செலுத்தப்பட வேண்டும். மத்தியகாலக் கடன்கள் 3 முதல் 5 ஆண்டுகளில் திரும்பச் செலுத்தப்பட வேண்டும்.

தொடக்க வேளாண்மைக் கூட்டுறவு வங்கிகள் வழங்கும் கடன்களில் பயிர்க் கடன் முக்கியமான ஒன்றாகும். பதிவு செய்யப்பட்ட கரும்பு பயிருக்கு 10 ஏக்கர் வரையும் இதர பயிர்களுக்கு ரூபாய் ஒரு இலட்சம் வரையும் எவ்வித பிணையமும் இன்றிப் பயிர்க் கடன் வழங்கப்படுகிறது. இத்தொகைக்கு மேல் அதிகமாக வழங்கப்படும் கடன்களுக்குச் சொத்து அடமானம் அல்லது நகை அடமானம் பெறப்படுகிறது. தொடக்க வேளாண்மைக் கூட்டுறவு வங்கிகள், பண்ணை சார்ந்த கடன்களான விவசாயப் பண்ணை இயந்திரங்கள் வாங்குவதற்கும், பண்ணைசாராக் கடன்களான நுகர்வோர் கடன், வீட்டு வசதிக் கடன், கல்விக் கடன் மற்றும் தொழிற்கடன் போன்றவற்றிற்கும் கடன்கள் வழங்கி வருகின்றன.

இவ்வங்கிகள் 2004-05ஆம் ஆண்டிலிருந்து வழங்கிய கடன்களின் விவரங்கள் பின்வருமாறு:

(ரூபாய் கோடியில்)

ஆண்டு	பயிர்க்கடன்கள்	மற்றைய கடன்கள்
2004-05	1080.58	2609.07
2005-06	1132.18	2718.69
2006-07	1250.62	3082.20
2007-08	1323.20	3254.68
	(26.3.2008 வரை)	(29.2.2008 வரை)

விவசாயத்திற்கு அதிக அளவில் கடன் வழங்கப்பட வேண்டிய அவசியத்தைக் கருத்தில் கொண்டு,

2006-07ஆம் ஆண்டு முதல் பயிர்க் கடனுக்கான வட்டியை 9 சதவிகிதத்திலிருந்து 7 சதவிகிதமாக அரசு குறைத்துள்ளது. வட்டி வித்தியாசத் தொகையை அரசே ஈடு செய்கிறது.

2006-07ம் ஆண்டிற்கான வட்டி குறைப்புத் தொகையை ஈடுகட்ட ரூ.18.28 கோடியும் மற்றும் 2007-08ஆம் ஆண்டிற்கான தொகை ரூ.15.04 கோடியும் மாநில அரசு விடுவித்துள்ளது.

விவசாயிகளிடம் முறையாகக் கடனைத் திருப்பிச் செலுத்தும் வழக்கத்தை ஏற்படுத்த அரசு பல முயற்சிகளை மேற்கொண்டுள்ளது. அதில் சிறப்பினமாக அனைத்துப் பயிர்க் கடன்களையும் உரிய காலத்தில் திருப்பிச் செலுத்தும் விவசாயிகளுக்கு வட்டி 7 சதவீதத்திலிருந்து 5 சதவீதமாக அரசு மேலும் குறைத்துள்ளது. **2008-09ஆம் ஆண்டில் இது மேலும் 4 சதவீதமாக குறைக்கப்பட்டுள்ளது.**

விவசாயிகளுக்குப் போதுமான அளவுக்கு உரிய காலத்தில் பயிர்க் கடன் வழங்கிட அரசு முக்கியத்துவமளிக்கிறது. **2008-09ஆம் ஆண்டில் ரூ.1500 கோடி பயிர்க் கடன் வழங்க உத்தேசிக்கப்பட்டுள்ளது. கூட்டுப் பொறுப்புடைய விவசாயிகளின் குழுக்களை உருவாக்கி அதன் மூலம் கடன் வழங்குவது ஊக்கப்படுத்தப்படும். இந்த குழுக்கள் மூலம் ரூ.10 கோடி சுழல் நிதியுதவி விவசாயிகளுக்கு வழங்கப்படும். இதனால் விவசாயிகளுக்குத் தேவையான இடுபொருள் வழங்குவது உட்பட விளைபொருட்களை நல்ல விலைக்கு விற்பது வரையான செயல்பாடுகளை ஒருமுகப்படுத்தி விவசாயிகள் அதிக பயன் பெறுவார்கள் என எதிர்பார்க்கப்படுகிறது. இந்த அமைப்புகள் விவசாயிகள், வேளாண் நடவடிக்கைகளை ஒருங்கிணைத்து உயர் தொழில் நுட்பங்களைப் பயன்படுத்தி வேளாண் உற்பத்தியைப் பெருக்கவும் வழிவகுக்கும்.**

தொடக்க வேளாண்மைக் கூட்டுறவு வங்கிகள் அவற்றின் செயல் எல்லைகளில் உள்ள விவசாயிகளுக்குச் சேவை செய்வதை முக்கியக் குறிக்கோளாகக் கொண்டு தொடங்கப்பட்டதால், எந்த தொடக்க வேளாண்மைக் கூட்டுறவு வங்கியையும் கலைப்பதைக் கொள்கை அளவில் இந்த அரசு ஏற்றுக் கொள்ளவில்லை. 2005-06ஆம் ஆண்டு வரை 199 தொடக்க வேளாண்மை கூட்டுறவு வங்கிகளைக் கலைத்திட அறிவிப்பு வழங்கப்பட்டிருந்தது. எனினும் 2006-07ஆம் ஆண்டில் இவை புத்துயிரூட்டப்படும் என வெளியிடப்பட்ட அறிவிப்பின் அடிப்படையில், அவற்றைப் புத்துயிரூட்டி அவற்றின் வழக்கமான பணிகளை மேற்கொள்ள பல்வேறு முயற்சிகள் மேற்கொள்ளப்பட்டன. இந்த 199 வங்கிகளில் 197 வங்கிகள் புத்துயிரூட்டப்பட்டு, 2006-07ஆம் ஆண்டில் ரூ.17.23 கோடி அளவிற்குக் கடன்கள் வழங்கியுள்ளன என்பதை அரசு மகிழ்ச்சியுடன் தெரிவித்துக் கொள்கிறது. 2007-08ஆம் ஆண்டில் 29.2.2008 வரை ரூ.13.07 கோடி கடன்கள் வழங்கப்பட்டுள்ளன. இதர 2 தொடக்க வேளாண்மை கூட்டுறவு வங்கிகளையும் புத்துயிரூட்டி இந்த அரசு அனைத்து நடவடிக்கைகளையும் தொடர்ந்து மேற்கொண்டு வருகிறது.

பல ஆண்டுகளாக உரிய கண்காணிப்பின்றிக் கேட்பாரற்றுக் கிடந்ததால் பல சங்கங்களின் செயல்பாடுகள் முடங்கி விட்டன. அதனால் சில சங்கங்கள் அவற்றின் பணியாளர்களுக்குச் சம்பளம்கூட வழங்கிட இயலாத அவல நிலைக்குத் தள்ளப்பட்டன. ஆனால், இந்த அரசு எடுத்த பல்வேறு முயற்சிகளால் இச்சங்கங்களின் நிலைமையில் குறிப்பிடத்தக்க அளவுக்கு மாற்றங்கள் ஏற்பட்டுள்ளன. விவசாயக் கடன் தள்ளுபடி, தொடக்கக் கூட்டுறவு வளர்ச்சி நிதியிலிருந்து வழங்கப்படும் நிதியுதவி, பொது விநியோகத் திட்டத்திற்கு வழங்கப்படும் மானியம் போன்ற சிறப்பு முயற்சிகளின் மூலமாக இச்சங்கப் பணியாளர்களுக்கு வழங்கப்பட வேண்டிய சம்பள நிலுவை கணிசமாகக் குறைந்துள்ளது. அனைத்து சங்கங்களும் நிதி நிலைமையில் தன்னிறைவு பெறும் வகையிலும் சம்பளம் பெறாத பணியாளர்கள் எவரும் இல்லை என்கின்ற நிலையை எய்தும் வகையிலும் இந்த அரசு அனைத்து முயற்சிகளையும் தொடர்ந்து மேற்கொண்டு வரும்.

தொடக்க வேளாண்மைக் கூட்டுறவு வங்கிகள் பொது மக்களிடமிருந்து திரட்டிய வைப்புத் தொகைகளை முதிர்வடைந்த காலத்தில் திரும்ப வழங்கிட இயலாத சூழ்நிலை கடந்த காலங்களில் ஏற்பட்டுள்ளது. இத்தகைய பிரச்சினை தொடர்ந்து இருந்தால் பொது

மக்களிடையே கூட்டுறவு நிறுவனங்கள் மீது உள்ள நம்பிக்கையே தகர்ந்துவிடும் என்ற நிலை ஏற்படலாம். எனவே வைப்புதாரர்களுக்கு நம்பிக்கையூட்டும் விதமாக முதிர்வடைந்த வைப்புத் தொகைகளை வட்டியுடன் திரும்ப வழங்கவும் இந்த அரசு சீரிய முயற்சிகளை மேற்கொண்டது. முதிர்வடைந்து திருப்பித் தரப்படாத வைப்புத் தொகை நிலுவை 30.6.2006 அன்று ரூ. 170.62 கோடியாக இருந்தது. இந்த வைப்புத் தொகைகளை விரைவில் திருப்பித் தர நடவடிக்கைகள் மேற்கொள்ளப்படும் என சட்டமன்றத்தில் உறுதி அளிக்கப்பட்டது. அரசு எடுத்த பல்வேறு முயற்சிகள் காரணமாக 29.2.2008 வரை ரூ. 117.68 கோடி அளவிற்கு தொடக்க வேளாண்மைக் கூட்டுறவு வங்கிகள் வைப்புத் தொகைகளைத் திரும்ப வழங்கியுள்ளன. மேலும் மீதமுள்ள தொகைகளை வட்டியுடன் வைப்புதாரர்களுக்கு திரும்ப வழங்க நடவடிக்கைகள் மேற்கொள்ளப்பட்டு வருகின்றன.

கடன் வழங்குதல், காப்பீடு, இடுபொருள் விநியோகம், உற்பத்திப் பொருட்களை விநியோகம் செய்தல் மற்றும் விரிவாக்கப் பணிகள் போன்ற ஒருங்கிணைந்த பணிகளை விவசாயிகளுக்கு அளிக்கும் ஆதார அமைப்புகளாகத் தொடக்க வேளாண்மைக் கூட்டுறவு வங்கிகள் செயல்பட வேண்டும் என அரசு கருதுகிறது. 11வது ஐந்தாண்டு திட்டத்தில் எதிர்பார்க்கும் அளவு விவசாய உற்பத்தியைப் பெருக்க ஒருங்கிணைந்த பணிகளை மேற்கொண்டு மேம்பட்ட பயிர் சாகுபடி முறையையும், தொழில் நுட்ப அறிவையும் பரப்பும் அமைப்புகளாக தொடக்க வேளாண்மைக் கூட்டுறவு வங்கிகள் செயல்படும். இதனால் விவசாயிகளின் வாழ்வு கூடுதல் வளம் பெறும் என எதிர்பார்க்கப்படுகிறது. இத்தகைய செயல்முறையில், தொடக்க வேளாண்மை கூட்டுறவு வங்கிகள் வேளாண்மைத் துறை மற்றும் ஆராய்ச்சி மற்றும் மேம்பாடு நிறுவனங்களுடன் இணைந்து செயல்பட்டு ஒரே அமைப்பின் கீழ் இடுபொருட்களையும் சேவைகளையும் வழங்கும்.

தமிழ்நாடு நுகர்பொருள் வாணிபக் கழகம் சார்பாக தொடக்க வேளாண்மை கூட்டுறவு வங்கிகள் நெல் கொள்முதல் செய்யும் முகவராக காவிரி பாசனப் பகுதி அல்லாத இதர மாவட்டங்களில் செயல்பட இந்த அரசு ஆணையிட்டுள்ளது. தமிழ்நாடு நுகர்பொருள் வாணிப கழகத்தின் நேரடி கொள்முதல் நிலையங்கள் மட்டுமல்லாது தொடக்க வேளாண்மைக் கூட்டுறவு வங்கிகளும் அரசு அறிவிக்கும் குறைந்தபட்ச ஆதார விலையில் நெல் கொள்முதல் செய்யும். மேலும், கூட்டுறவு விற்பனைச் சங்கங்கள், தமிழ்நாடு கூட்டுறவு விற்பனை இணையம் மற்றும் தேசிய வேளாண் விற்பனை இணையம் ஆகியவை விவசாய விளைபொருட்களை விவசாயிகளிடமிருந்து கொள்முதல் செய்வதில் தொடக்க வேளாண்மைக் கூட்டுறவு வங்கிகள் உதவி செய்யும். விவசாயிகளின் உற்பத்திப் பொருட்களுக்கு விளைச்சல் நேரங்களில் நியாயமான விலை கிடைக்காமல் நடத்திற்கு விற்கும் சூழ்நிலையைப் போக்கிட தொடக்க வேளாண்மைக் கூட்டுறவு வங்கிகள் தானிய ஈட்டுக் கடன் வழங்குவதை அதிகரிக்கும். இத்தகைய 2008-09 ஆம் ஆண்டில் ரூ.100 கோடி அளவிற்குத் தானிய ஈட்டுக் கடன் தொடக்க வேளாண்மை கூட்டுறவு வங்கிகள் மூலம் வழங்கப்படும்.

பெரும்பாலான தொடக்க வேளாண்மைக் கூட்டுறவு வங்கிகள் பழமையான கணக்குகள் பராமரிக்கும் நடைமுறைகளைக் கடைப்பிடித்து வருகின்றன. ஆனால், புதிய தலைமுறை தொழில் நுட்ப உத்திகள் மூலம் புதிய அணுகுமுறைகளை பிற வங்கிகள் கையாண்டு செயல்படுவதால் இவ்வங்கிகளுக்கு அச்சுறுத்தல் ஏற்பட்டுள்ளது. இத்தகைய அச்சுறுத்தலை எதிர்கொள்ள வங்கியியல் தொழில் நுட்பங்களை அறிமுகப்படுத்தி 2008ஆம் ஆண்டு இறுதிக்குள் அனைத்து தொடக்க வேளாண்மைக் கூட்டுறவு வங்கிகளும் கணினி மயமாக்கப்படும்.

ஆ) நீண்டகாலக் கடன் கட்டமைப்பு

நீண்டகாலக் கூட்டுறவுக் கடன் கட்டமைப்பு, தலைமை வங்கியான தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கியையும், வட்ட / வட்டார அளவில் செயல்படும்

180 தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகளையும் உள்ளடக்கியதாகும். இக்கடன் வழங்கும் நிறுவனங்கள், சிறுபாசனத் திட்டங்கள், நில மேம்பாடு, தோட்டக் கலை, மலைத்தோட்டப் பயிர்கள், இதர வேளாண்மை மற்றும் வேளாண்மை சார்ந்த தொழில்களைச் செய்ய விவசாயிகளுக்கு முதலீட்டு நிதி உதவியை வழங்குகின்றன.

i) தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி

தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி கடன் வழங்குவதற்குத் தேவையான நிதியினை சாதாரண மற்றும் சிறப்பு கடனீட்டுப் பத்திரங்களை வெளியிடுவதன் மூலம் திரட்டுகிறது. நபாட்டு வங்கியானது அரசின் கணக்கிலிருந்து தானாக பற்று வைக்கும் முறைக்கு வலியுறுத்திய காரணத்தினால் அவ்வங்கியிடமிருந்து 2004ஆம் ஆண்டு முதல் நிதியுதவியைப் பெற முடியவில்லை. இதனால் தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகள் மூலம் கடன் வழங்க இயலாத நிலை ஏற்பட்டது. தற்போது இவ்வங்கி அதன் சொந்த நிதியிலிருந்து பண்ணைசாராக் கடன்களை வழங்கத் தொடங்கியுள்ளது. 29.2.2008

அன்று நிலவரப்படி வங்கியில் பங்கு மூலதனமாக ரூ.40.29 கோடியும், காப்பு நிதியாக ரூ. 566.10 கோடியும் வைப்புத் தொகையாக ரூ. 1.19 கோடியும் உள்ளது. கடன் வழங்குவதை நிறுத்தியதன் காரணமாக தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி 29.2.2008 அன்றைய நிலவரப்படி ரூ. 143. 84 கோடி குவிந்த நடட்டத்தில் உள்ளது.

ii) தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகள்

தமிழ் நாட்டில் 180 தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகள் வட்ட / வட்டார அளவில் செயல்பட்டு வருகின்றன. தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகள் சிறுபாசனம், நில மேம்பாடு, வேளாண் உபகரணங்கள், தோட்டக்கலை, கால்நடை பராமரிப்பு போன்ற வேளாண்மை சார்ந்த தொழில்களுக்கு நீண்டகாலக் கடன்களை வழங்குகின்றன. இக்கடன்களைத் திரும்பச் செலுத்தும் காலம் 5 முதல் 15 ஆண்டுகளாகும்.

நபாட்டு வங்கியிடமிருந்து மறுநிதி கிடைக்கப் பெறாத காரணத்தால் கடந்த நான்கு ஆண்டுகளாக இவ்வங்கிகள் கடன்கள் ஏதும் வழங்கவில்லை. 2007-08ஆம் ஆண்டில் தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி மற்றும் தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகளுக்குப் புத்துயிரளிக்க, பண்ணைசாராக் கடன்களை வசூலிக்க தீவிர நடவடிக்கைகள் மேற்கொள்ளப்பட்டு வருகின்றன. நிலுவையிலுள்ள தவணை கடந்த பண்ணை சாராக் கடன் தொகையான ரூ. 278.43 கோடியில் 1.4.2007 முதல் 29.2.2008 வரை ரூ. 72.91 கோடி வசூல் செய்யப்பட்டுள்ளது. மேலும் நீண்டகாலக் கடன் அமைப்பிற்குக் கடன் தள்ளுபடித் திட்டத்தின்கீழ் 2006-07 மற்றும் 2007-08ஆம் ஆண்டுகளில் ஒவ்வொரு ஆண்டிற்கும் ரூ. 42.45 கோடி அரசால் வழங்கப்பட்டுள்ளது. இதனால் தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி மற்றும் தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகளுக்கு தற்போது நிதிப் புழக்கம் ஓரளவு கிடைத்துள்ளது.

இதன் காரணமாக 2007-08ஆம் ஆண்டில் தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகள் மீண்டும் நகைக்கடன் உள்ளிட்ட பண்ணை சாராக் கடன்களை வழங்கத் தொடங்கியுள்ளன.

2008-09ஆம் ஆண்டில் நபாட்டு மூலம் மறு நிதியுதவி பெற அரசால் நடவடிக்கைகள் மே

ற்கொள்ளப்பட்டு, தோட்டக்கலை, இயற்கை முறை விவசாயம், உயர் தொழில் நுட்ப விவசாயம், துல்லியப் பண்ணை முறை, நுண்ணீர் பாசனம், திட்ட அடிப்படையிலான தொழில்கள் குறிப்பாக மலர் சாகுபடி, மூலிகைப் பயிர்கள் வளர்த்தல், தரிசு நிலங்களில் தோட்டப் பயிர்களை வளர்த்தல் மற்றும் பண்ணைகளை இயந்திரமயமாக்குதல் போன்ற பணிகளுக்குக் கடன் வழங்க முன்னுரிமை அளிக்கப்படும்.

பேராசிரியர் ஏ. வைத்தியநாதன் குழுவின் பரிந்துரைகளின் அடிப்படையில், நீண்டகாலக் கடன் கட்டமைப்பைப் புனரமைக்க இந்திய அரசு நிதி உதவி அளிக்கும் என எதிர்பார்க்கப்படுகிறது. புனரமைப்பு நடவடிக்கைகளைச் செயல்படுத்தித் தொகை அளவில் அரசு முடிவெடுத்துள்ளது. இத்திட்டத்தைச் செயல்படுத்துவதன் மூலம் நீண்டகாலக் கடன் கட்டமைப்பு அவற்றிற்கு ஏற்பட்ட குவிந்த நட்டத்தைச் சரி செய்து மீண்டும் விவசாய முதலீட்டுக் கடன் வழங்க இயலும் என எதிர்பார்க்கப்படுகிறது.

இ) நகர கூட்டுறவு வங்கிகள்

நகர கூட்டுறவு வங்கிகள், நகரம் மற்றும் நகர்ப்புறப் பகுதி மக்களுக்கு வங்கியியல் சேவை மற்றும் கடன் வசதிகளை வழங்கி வருகின்றன. தற்பொழுது 120 நகர கூட்டுறவு வங்கிகள் மாநிலத்தில் இயங்கி வருகின்றன. அவை பொதுமக்களிடமிருந்து வைப்பு நிதியை திரட்டி குறிப்பிட்ட நோக்கங்களுக்காக கடன்கள் வழங்கி வருகின்றன. அவைகள் சிறு வியாபாரிகள், கைவினைஞர்கள், குறைந்த மற்றும் நடுத்தர வருமானம் உள்ள பிரிவினருக்கு வீட்டுவசதி, வியாபாரம், கல்வி, நுகர்வோர் கடன் மற்றும் பிற பண்ணை சாராத் திட்டங்களுக்கு கடன்கள் வழங்கிவருகின்றன.

2007-08ஆம் ஆண்டில் ரூ. 2144.29 கோடி அளவுக்கு மூலதனக் கடன்கள் மற்றும் காலமுறைக் கடன்கள் வழங்கியுள்ளன. இவ்வங்கிகளின் வைப்புத் தொகை, 31.3.2007ல் ரூ. 2448.19 கோடியாக இருந்தது. 29.2.2008ல் ரூ. 2592.29 கோடியாக உயர்ந்துள்ளது. இவ்வங்கிகள் வழங்கும் மொத்த கடன் தொகையில் 60 விழுக்காட்டிற்கு குறையாமல் முன்னுரிமை பிரிவினருக்கும் அம்முன்னுரிமை பிரிவினர் கடன் தொகையில் 25 விழுக்காட்டிற்கு குறையாமல் நலிவுற்ற பிரிவினருக்கும் கடனாக வழங்கப்பட்டு வருகிறது.

வணிக வங்கிகளுக்கு இணையாக செயலாக்கத் திறனை மேம்படுத்தி வாடிக்கையாளர்களுக்கு செம்மையாக சேவை புரிவதற்கு ஏதுவாக அனைத்து நகர கூட்டுறவு வங்கிகளையும் மற்றும் நகரக் கூட்டுறவுக் கடன் சங்கங்களையும் கணினிமயமாக்க 2008-09ஆம் ஆண்டில் நடவடிக்கைகள் மேற்கொள்ளப்படும்.

கூட்டுறவு கடன் அமைப்புகள் செயல்படுத்தும் திட்டங்கள்

(i) கூட்டுறவு விவசாயக் கடன் தள்ளுபடி

கூட்டுறவு வங்கிகளில் 31.3.2006 அன்று நிலுவையிலிருந்த அனைத்து விவசாயக் கடன்களையும் அரசு தள்ளுபடி செய்தது. இந்த நடவடிக்கையால் இலட்சக் கணக்கான விவசாயிகளின் கடன் சுமை நீங்கியதுடன் கூட்டுறவுக் கடன் அமைப்புகளுக்கும் புத்துயிர் அளிக்கப்பட்டுள்ளது. விவசாயக் கடன் தள்ளுபடி தொகையினை ஈடுசெய்ய 2006-07ஆம் ஆண்டு தொடங்கி 5 தவணைகளில் நிதியை விடுவிக்க அரசு ஆணையிட்டுள்ளது. இதுவரை 2281617 விவசாயிகளுக்கு தள்ளுபடி சான்றிதழ்கள் வழங்கப்பட்டுள்ளன.

கடன் தள்ளுபடி தொகையினை ஈடுசெய்வதற்காக இதுவரை தமிழக அரசால் விடுவிக்கப்பட்ட தொகை விவரங்கள்:-

(ரூபாய் கோடியில்)

பயன் பெற்ற நிறுவனம்	2006-2007			2007-2008		
	அசல்	வட்டி	கூடுதல்	அசல்	வட்டி	கூடுதல்
இந்திய அரசு	12.29	3.53	15.82	6.94	2.12	9.06
நபார்டு	507.38	106.21	613.59	572.91	72.36	645.27
தமிழ்நாடு மாநில தலைமைக் கூட்டுறவு வங்கி	191.34	88.20	279.54	191.34	53.26	244.60
மாவட்ட மத்திய கூட்டுறவு வங்கிகள்	343.78	128.67	472.45	318.33	76.96	395.29
தொடக்க வேளாண்மைக் கூட்டுறவு வங்கிகள்	172.43	60.78	233.21	215.92	66.13	282.05
தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி	42.45	16.98	59.43	42.45	11.66	54.11
கூடுதல்	1269.67	404.37	1674.04	1347.89	282.49	1630.38

தமிழக அரசின் வரலாறு காணாத இத்தகைய நடவடிக்கைகளைப் பின்பற்றி தற்போது 2008-09ஆம் ஆண்டு நிதிநிலை அறிக்கையில் ரூ. 60,000 கோடி அளவிற்கு மிகப் பெரிய அளவிலான விவசாயக் கடன் தள்ளுபடி திட்டத்தினை இந்திய அரசு அறிவித்துள்ளது. இந்திய அரசின் இந்தப் பாராட்டத்தக்க திட்டம், தேக்கத்திலிருக்கும் வேளாண் துறையை மீட்டு மேலும் வளர்ச்சியடையத் தூண்டும் என எதிர்பார்க்கப்படுகிறது. மத்திய அரசின் இந்தக் கடன் தள்ளுபடி திட்டத்தின் மூலம் தமிழக அரசால் ஏற்கனவே செயல்படுத்தப்பட்டு வரும் கடன் தள்ளுபடி திட்டத்திற்கும் நிதியுதவி கிடைக்கும் என எதிர்பார்க்கப்படுகிறது.

(ii) பயிர்க் கடனுக்கான அரசு வட்டி மானியம்

2006-07ஆம் ஆண்டு முதல் பயிர்க் கடன் வட்டி 9 சதவீதத்திலிருந்து 7 சதவீதமாகக் குறைத்து வழங்கப்பட்டு வருகிறது. தாங்கள் பெற்ற கடனை உரிய காலத்தில் திரும்பச் செலுத்தும் வழக்கத்தை விவசாயிகளிடையே ஏற்படுத்தும் பொருட்டு, தமிழக அரசு மேலும் 2 சதவீத வட்டி மானியம் 2007-08 முதல் வழங்க ஆணையிட்டுள்ளது. இதன் மூலம் பெற்ற கடனை உரிய காலத்தில் திரும்பச் செலுத்தும் விவசாயிகள் செலுத்த வேண்டிய வட்டி 5 சதவீதமாக இருந்தது. 2008-09ஆம் ஆண்டு வரவு செலவுத் திட்ட அறிக்கையில், பயிர்க் கடனுக்கு இந்த வட்டியை 4 சதவீதமாக அரசு மேலும் குறைத்துள்ளது.

(iii) பண்ணை சாராக் கடன்கள் வட்டி குறைப்புத் திட்டம்

கூட்டுறவு கடன் நிறுவனங்களில் கடன் பெற்று, 31.3.2001 அன்று நிலுவையிலிருந்த அனைத்துத் தவணை தவறிய பண்ணை சாராக் கடன்களுக்கான வட்டியினை 12 சதவீதமாகக் குறைத்ததுடன் அபராத வட்டியினை முழுவதுமாகத் தள்ளுபடி செய்து, தவணை தவறிய நிலுவைக் கடனைக் குறைப்பதற்காக அரசு ஆணை வெளியிட்டது. இத்திட்டத்தின்கீழ், கடன்தாரர் மொத்த நிலுவைத் தொகையில் 25 சதவீதத்தைச் செலுத்தி, மீதி 75 சதவீதத்தைக் குறிப்பிட்ட காலவரையறைக்குள் செலுத்துவதன் மூலம் இத்திட்டத்தின் சலுகையைப் பெறலாம். கடன் தொகையினைத் திரும்பச் செலுத்துவதை ஊக்குவிக்கும்

பொருட்டு, 31.3.2007ல் முடிவடைந்த இத்திட்டம், 31.3.2008 வரை பல்வேறு கட்டங்களில் நீட்டிக்கப்பட்டுள்ளது. இத்திட்டத்தில் 29.2.2008 வரை 1,13,252 பயனாளிகள் கடனைச் செலுத்திப் பயனடைந்துள்ளனர். இப்பயனாளிகளுக்கு ரூ. 96.02 கோடி சலுகை அளிக்கப்பட்டுள்ளது.

(iv) நகைக்கடன்

கூட்டுறவு வங்கிகள், நகை ஈட்டின் பேரில், விவசாயம் மற்றும் விவசாயம் அல்லாத பணிகளுக்காக கடன்கள் வழங்குகின்றன. மக்களிடையே நகைக்கடன் நல்ல வரவேற்பைப் பெற்றுள்ளது. வாடிக்கையாளர்களுக்கு எளிதில் கடன் பெற வசதியுள்ளதாகவும், வங்கிகளுக்கு இக்கடன் பாதுகாப்பானதாகவும் உள்ளது. 2007-08ஆம் ஆண்டில், 29.02.2008 வரை கூட்டுறவு அமைப்புகள் மூலம் நகைக்கடன் ரூ. 8409.40 கோடி வழங்கப்பட்டுள்ளது.

(v) விவசாயக் கடன் அட்டை திட்டம்

விவசாயிகளுக்கான கடன்களைத் தேவையான நேரங்களில் வழங்கி, கடன் வழங்குவதற்கான கால நேரத்தைக் குறைக்க ஏதுவாக விவசாய கடன் அட்டை திட்டம் செயல்படுத்தப்பட்டு வருகிறது. 29.2.2008 நிலவரப்படி தொடக்க வேளாண்மைக் கூட்டுறவு வங்கிகள் 17.13 இலட்சம் விவசாய உறுப்பினர்களுக்கு விவசாய கடன் அட்டைகள் வழங்கியுள்ளன.

(vi) நலிந்த பிரிவினருக்குக் கடன் வழங்குதல்

நலிந்த பிரிவினரின் கடன் தேவைகளை நிறைவு செய்வதில் தொடக்க வேளாண்மைக் கூட்டுறவு வங்கிகள் சிறப்பு கவனம் செலுத்தி வருகின்றன. தேசிய வேளாண்மை மற்றும் ஊரக வளர்ச்சி வங்கி, கூட்டுறவு வங்கிகளால் வழங்கப்படும் குறுகிய காலக் கடனில் 30 சதவீதத்திற்குக் குறையாமல் சிறு விவசாயிகளுக்கு, அதாவது 5 ஏக்கருக்குக் குறைவாக நிலங்கள் சொந்தமாக அல்லது சாகுபடி செய்பவர்களுக்கு வழங்க வேண்டும் என நிர்ணயம் செய்துள்ளது. மேலும், ஆதிதிராவிடர் மற்றும் பழங்குடி இனத்தைச் சார்ந்த உறுப்பினர்களுக்கு, குறுகிய காலக் கடன்களில் 14 சதவீதமும் மத்திய காலக் கடன்களில் 30 சதவீதமும் வழங்கத் திட்டமிடப்பட்டுள்ளது.

(vii) சிறு வணிகக் கடன்

பூ வியாபாரம், காய்கறிகள், பழங்கள் வியாபாரம் செய்தல் மற்றும் பெட்டிக் கடை நடத்துதல் போன்றவற்றில் ஈடுபட்டுள்ள சிறு வணிகர்கள் மற்றும் தெருவோர வியாபாரிகளுக்குப் பயனளிக்கும் வகையில் மாவட்ட மத்திய கூட்டுறவு வங்கிகளும், நகரக் கூட்டுறவு வங்கிகளும் ஒரு சிறப்புத் திட்டத்தினைச் செயல்படுத்தி வருகின்றன. இவர்கள் கந்து வட்டிக்குக் கடன் கொடுப்பவர்களின் சுரண்டலுக்கு ஆளாகும் எளிய பிரிவைச் சார்ந்த மக்கள் ஆவர். இவர்களின் கடன் தேவைகள் மிகவும் சிறியதாக இருப்பினும் அவர்களுக்கு அது முக்கியத்துவம் வாய்ந்ததாகும். இந்த அரசினால் தொடங்கப்பட்ட இத்திட்டம் படிப்படியாக விரிவு படுத்தப்பட்டுச் சீரமைக்கப்பட்டுள்ளது. இத்திட்டத்தின்படி ரூ.5000/- வரை எவ்விதமான பிணையமுமின்றி கடன் வழங்கப்படுகிறது. இத்திட்டத்தினை மேம்படுத்திப் பயனாளிகளுக்குக் கடன் அட்டைகள் வழங்கி சுய உதவிக் குழுக்களை உருவாக்கிடத் திட்டமிடப்பட்டுள்ளது. இத்திட்டத்தின்கீழ் 2007-08ஆம் ஆண்டில் 29.2.2008 வரை 67288 பயனாளிகளுக்கு ரூ.27.79 கோடி அளவிற்குக் கடன் வழங்கப்பட்டுள்ளது. 2008 - 09ல் ரூபாய் 50 கோடி அளவிற்குக் கடன் வழங்க திட்டமிடப்பட்டுள்ளது.

(viii) சுயஉதவிக் குழுக்களுக்கு நிதி உதவி

சுயஉதவிக் குழுக்கள் மூலம் வழங்கப்படும் கடன்கள் அனைவருக்கும் மிக்க பயனுள்ளதாகக் கருதப்படுகிறது. இதனால் பொதுவாகக் கடன் பெற வாய்ப்பில்லாதவர்களுக்கும் கடன் பெறும் வாய்ப்பு ஏற்படுகிறது. இக்கடன்கள் உடனுக்குடன் திரும்பச் செலுத்தப்படுவதாலும் எளிய நடைமுறைகளாலும் வங்கிகளுக்கு நன்மை பயக்கிறது. பல்வேறு திட்டங்கள் மற்றும் அரசால் செயல்படுத்தப்படும் திட்டங்களின் மூலம் சுயஉதவிக் குழுக்களுக்குக் கடன்கள் வழங்கப்படுகின்றன.

2007-08ஆம் ஆண்டில் 29.2.2008 வரை ரூ.170.13 கோடி அளவில் கூட்டுறவு நிறுவனங்கள் மூலம் சுயஉதவிக் குழுக்களுக்குக் கடன்கள் வழங்கப்பட்டுள்ளன. நடப்பு ஆண்டில் ரூ.200 கோடி அளவிற்கு சுயஉதவிக் குழுக்கள் மூலம் கடன் வழங்க திட்டமிடப்பட்டுள்ளது.

(ix) மகளிர் தொழில் முனைவோர் கடன்

மாவட்ட மத்திய கூட்டுறவு வங்கிகள் மற்றும் நகரக் கூட்டுறவு வங்கிகள், மகளிர் தொழில் முனைவோர் சிறுதொழில் தொடங்கவும், சேவை மையங்கள் அமைக்கவும் ரூ. 10 லட்சம் வரை 12 சதவீதம் வட்டியில் கடன்கள் வழங்கி வருகின்றன. இக்கடன் 60 தவணைகளில் திரும்பச் செலுத்தப்பட வேண்டும். 2007-08ம் ஆண்டில் 29.2.2008 வரை ரூ.9.96 கோடி அளவிற்கு 4848 மகளிர் தொழில் முனைவோருக்குக் கடன்கள் வழங்கப்பட்டுள்ளன.

(x) பணிபுரியும் மகளிர் கடன் திட்டம்

இத்திட்டத்தின்கீழ் மாவட்ட மத்திய கூட்டுறவு வங்கிகள் மற்றும் நகர கூட்டுறவு வங்கிகள், மாதச் சம்பளம் பெறும் மகளிருக்கு ரூபாய் ஒரு லட்சம் வரை 12 சதவீத வட்டியில் கடன்களை வழங்குகின்றன. இக்கடன்களை 36 மாதத் தவணைகளில் திரும்ப செலுத்த வேண்டும். 2007 - 08ஆம் ஆண்டில் 29.2.2008 வரை 5063 பணிபுரியும் மகளிர் ரூ.11.81 கோடி அளவிற்குக் கடன் பெற்றுப் பயனடைந்துள்ளனர்.

(xi) பேறுகாலக் கடன் திட்டம்

கூட்டுறவு வங்கிகள் கர்ப்பமுற்றுள்ள மகளிருக்கு 11 சதவீத வட்டி விகிதத்தில் ரூ.2000/- வரை பேறுகாலக் கடனாக வழங்கிவருகின்றன. 2007-08ஆம் ஆண்டில் 29.2.2008 வரை 1929 மகளிருக்கு ரூபாய் 0.39 கோடி கடனாக வழங்கப்பட்டுள்ளது.

(xii) தொழில் கடன்

மாவட்ட மத்தியக் கூட்டுறவு வங்கிகள், மருத்துவர்கள் மற்றும் பொறியாளர்களுக்கு 12 சதவீத வட்டியில் ரூ.10 லட்சம் வரையில் கடன்கள் வழங்கிவருகின்றன. இக்கடனை 15 ஆண்டுகளில் திருப்பிச் செலுத்த வேண்டும்.

(xiii) ஆதிதிராவிடர் மற்றும் பழங்குடியினருக்கு வட்டியில்லாப் பங்கு மூலதனக் கடன்

ஆதிதிராவிடர் மற்றும் பழங்குடியினர் இனத்தைச் சார்ந்த உறுப்பினர்கள் கடன் பெறும் சக்தியை அதிகரிக்க ஏதுவாக வட்டியில்லாப் பங்கு மூலதனக் கடன் ஒவ்வொரு ஆண்டும் வழங்கப்பட்டு வருகிறது. 2007-08ஆம் ஆண்டில் தொடக்க வேளாண்மைக் கூட்டுறவு வங்கிகளில் உறுப்பினர்களாக உள்ள 8000 ஆதிதிராவிடர் மற்றும் பழங்குடியினர் இனத்தைச் சார்ந்தவர்களுக்கு ரூ.250/- வீதம் ரூ.20 இலட்சமும், நகரக் கூட்டுறவு வங்கிகளில் உறுப்பினர்களாக உள்ள 1000 ஆதிதிராவிடர் மற்றும் பழங்குடி இனத்தைச் சார்ந்தவர்களுக்கு ரூ.500/- வீதம் ரூ.5 இலட்சமும் பங்கு மூலதனக் கடன் வழங்கப்பட்டுள்ளது.

2008-09ஆம் ஆண்டிலும் தொடக்க வேளாண்மைக் கூட்டுறவு வங்கிகளில் உறுப்பினர்களாக உள்ள 8000 ஆதிதிராவிடர் மற்றும் பழங்குடி இனத்தைச் சார்ந்தவர்களுக்கு ரூ.250/- வீதம் ரூ. 20 இலட்சமும், நகர கூட்டுறவு வங்கிகளில் உறுப்பினர்களாக உள்ள 1000 ஆதிதிராவிடர் மற்றும் பழங்குடி இனத்தைச் சார்ந்தவர்களுக்கு ரூ.500/- வீதம் ரூ.5 இலட்சமும் வட்டியில்லாப் பங்கு மூலதனக் கடனாக வழங்கப்படும்.

(xiv) மகளிர் உறுப்பினர்களுக்கு வட்டியில்லாப் பங்கு மூலதனக் கடன் வழங்குதல்

கூட்டுறவு வங்கிகளில் உள்ள உறுப்பினர்களின் கடன் பெறும் திறன் அதிகப்படுத்தப்பட வேண்டுமானால், அவர்களின் பங்கு மூலதனம் உயர்த்தப்பட வேண்டியது அவசியமாகிறது. கிராமப்புறங்களிலுள்ள குறிப்பாக நலிவடைந்த பிரிவினைச் சார்ந்த மகளிரின் மோசமான நிதிநிலைமையைக் கருத்திற்கொண்டு அவர்கள் அதிக அளவில் கடன் பெறும் பொருட்டு வட்டியில்லாப் பங்கு மூலதனக் கடனை அரசு வழங்குகிறது. இதனால் செலுத்தப்பட்ட மூலதனத்தின் அடிப்படையில் 20 மடங்கிலிருந்து 40 மடங்குவரை கடன்பெற இயலும். இத்தொகை வழங்கப்பட்ட ஆண்டிற்கு மறுஆண்டு முதல் 5 தவணைகளில் திருப்பிச் செலுத்தப்பட வேண்டும்.

2007-08 ஆம் ஆண்டில் வழங்கப்பட்ட பங்கு மூலதன உதவி விவரங்கள் கீழே தரப்பட்டுள்ளன:-

(ரூ.இலட்சத்தில்)

வ.எண்	கூட்டுறவு நிறுவனத்தின் பெயர்	ஒருவருக்கு அளிக்கப்படும் கடன் தொகை	பயனாளிகளின் எண்ணிக்கை	மொத்தக் கடன் தொகை
1	தொடக்க வேளாண்மை கூட்டுறவு வங்கிகள்	ரூ.500	2000	10.00
2	தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள்	ரூ.1000	500	5.00
3	நகர கூட்டுறவு வங்கிகள்	ரூ.500	1000	5.00
4	மேலே குறிப்பிட்ட வங்கிகள் மூலமாக உடல் ஊனமுற்றோருக்கான கடன்கள்	ரூ.500	1000	5.00
	கூடுதல்		4500	25.00

2008-09ஆம் ஆண்டிலும் தொடக்க வேளாண்மைக் கூட்டுறவு வங்கிகள், தொடக்க வேளாண்மை மற்றும் ஊரக வளர்ச்சி வங்கிகள் மற்றும் நகர கூட்டுறவு வங்கிகளில் உறு

ப்பினர்களாக உள்ள மகளிருக்கும், உடல் ஊனமுற்றோருக்கும் வட்டியில்லாப் பங்கு மூலதனக் கடன் வழங்க உத்தேசிக்கப்பட்டுள்ளது. தொடக்க வேளாண்மை கூட்டுறவு வங்கிகளில் உறுப்பினர்களாக உள்ள 2000 மகளிருக்கு ரூ. 500 வீதமும், தொடக்க கூட்டுறவு வேளாண்மை மற்றும் ஊரக வளர்ச்சி வங்கிகளில் உறுப்பினர்களாக உள்ள 500 மகளிருக்கு ரூ.1000 வீதமும், நகர கூட்டுறவு வங்கிகளில் உறுப்பினர்களாக உள்ள 1000 மகளிருக்கு ரூ. 500 வீதமும் மற்றும் மேற்படி வங்கிகளில் உறுப்பினர்களாக உள்ள 1000 உடல் ஊனமுற்றோருக்கு ரூ. 500 வீதமும் வட்டியில்லா பங்கு மூலதன கடன் வழங்கப்பட உள்ளது.

அத்தியாயம் 3

கூட்டுறவு உற்பத்தி விற்பனைச் சங்கங்கள்

கூட்டுறவு விற்பனைச் சங்கங்கள், விவசாய உறுப்பினர்களின் வேளாண் விளை பொருட்களை ஆதாயமான விலைக்கு விற்கவும், தேவையான வேளாண் இடுபொருட்களை வழங்கவும், விளை பொருட்களின் ஈட்டின் பேரில் கடன் வழங்கவும், வேளாண் விளை பொருட்களின் மதிப்பினைக் கூட்டி விற்பனை செய்யவும் உருவாக்கப்பட்டுள்ளன.

தமிழ்நாட்டில் கூட்டுறவு விற்பனைச் சங்கங்களின் அமைப்பு இரண்டுக்கு அமைப்பாக உள்ளது. தமிழ்நாடு கூட்டுறவு விற்பனை இணையம் மாநில அளவிலான தலைமைச் சங்கமாகச் செயல்பட்டு வருகிறது. 110 தொடக்க கூட்டுறவு விற்பனைச் சங்கங்கள் மாவட்ட / வட்ட அளவில் செயல்பட்டு வருகின்றன. தமிழ்நாடு கூட்டுறவு விற்பனை இணையம் 1959ஆம் ஆண்டு தோற்றுவிக்கப்பட்டு தற்போது வேளாண் உற்பத்தியாளர்கள் கூட்டுறவு விற்பனைச் சங்கங்கள், தொடக்க வேளாண்மை கூட்டுறவு வங்கிகள் மூலமாக உர விற்பனையிலும், இடுபொருட்கள் விற்பனையிலும் ஈடுபட்டு வருகின்றன. திருவாரூர் மாவட்டம் மன்னார்குடிக்கு அருகில் உள்ள பாமணி என்ற இடத்தில் இவ்விணையத்திற்குச் சொந்தமான உரக்கலவை ஆலை உள்ளது. இவ்விணையத்திற்கு 28640 மெட்ரிக் டன் கொள்ளளவு கொண்ட 38 சொந்தக் கிடங்குகளும், சென்னை கோயம்பேட்டில் 2500 மெட்ரிக் டன் கொள்ளளவு கொண்ட குளிர்ந்தனக் கிடங்கும், பேசின் பிரிட்ஜில் 1350 மெட்ரிக் டன் கொள்ளளவு கொண்ட குளிர்ந்தனக் கிடங்கும் உள்ளது. இவ்விணையம் அவ்வப்போது அரசால் வெளியிடப்படும் ஆணைகளின் அடிப்படையில் அடிப்படை ஆதார விலைத் திட்டத்தின் கீழ் தேசிய வேளாண்மை கூட்டுறவு விற்பனை இணையத்தின் முகவராகத் தமிழ்நாட்டில் செயல்பட்டு கொப்பரை மற்றும் மிளகாய் முதலான வேளாண் விளை பொருட்களைக் கொள்முதல் செய்கிறது. 2007-08ஆம் ஆண்டில், 29.2.2008 வரை ரூ.175.67 கோடி மதிப்புள்ள இரசாயன உரங்களை விநியோகம் செய்துள்ளது. கடந்த 2006-07ஆம் ஆண்டில் விநியோகம் செய்யப்பட்ட ரூ.142.30 கோடி மதிப்புள்ள இரசாயன உர விநியோகத்தை விட இது 23% அதிகமாகும்.

தமிழ்நாடு கூட்டுறவு விற்பனை இணையம் மற்றும் கூட்டுறவு விற்பனைச் சங்கங்கள் தவிர மூன்று தனி வகை கூட்டுறவு விற்பனைச் சங்கங்களும் பின்வருமாறு செயல்படுகின்றன.

நீலகிரி கூட்டுறவு விற்பனைச் சங்கம்

நீலகிரி கூட்டுறவு விற்பனைச் சங்கம் மேட்டுப்பாளையத்தில் உருளைக் கிழங்கு ஏல விற்பனைக் களம் ஒன்றையும் நீலகிரியில் விளையும் விளை பொருள்களின் தேவைகளுக்கேற்ப உரக்கலவை நிலையம் ஒன்றையும் நடத்தி வருகிறது. மேலும் உறுப்பினர்களுக்குத் தேவையின் அடிப்படையில் விதை பொருட்களையும் கடன் வசதியையும் தேவைப்படும்போது அளித்து வருகிறது.

தஞ்சாவூர் கூட்டுறவு விற்பனை இணையம்

தஞ்சாவூர் கூட்டுறவு விற்பனை இணையம், தஞ்சாவூர், திருவாரூர், நாகப்பட்டினம் மாவட்டங்களின் தேவைகளை அதனுடன் இணைக்கப்பட்ட 12 தொடக்க வேளாண்மைக் கூட்டுறவு விற்பனைச் சங்கங்கள் மூலம் நிறைவேற்றி வருகிறது. இச்சங்கங்கள் தமிழ்நாடு கூட்டுறவு விற்பனை இணையத்திலிருந்து தனித்துச் செயல்படுகின்றன.

துடியலூர் கூட்டுறவு விவசாய சேவை நிறுவனம்

இந்த சங்கம் விவசாயிகளுக்குத் தேவையான விதை உற்பத்தி மற்றும் விற்பனை, உர விநியோகம், பூச்சிக்கொல்லி மருந்துகள் மற்றும் வேளாண் உபகரணங்கள் ஆகியவற்றை விற்பனை செய்து வருகிறது. உறுப்பினர்களுக்குத் தேவைக்கேற்பக் கடன் வசதியும் வழங்கி வருகிறது.

கூட்டுறவு விற்பனைச் சங்கங்களின் பணிகள்

i) வேளாண் விளைபொருள் விற்பனை

கூட்டுறவு விற்பனைச் சங்கங்கள் பின்வரும் இரு வகைப் பணிகளை ஆற்றி வருகின்றன.

அ) விவாயாரிகள் மற்றும் விவசாய உறுப்பினர்களின் வணிகத்திற்காக ஏல விற்பனைக் களங்கள், உலர்களங்கள் ஆகிய வசதிகளை அளித்து முகவராகச் செயல்பட்டு ஏலமுறை விற்பனையை நடத்தி வருகிறது. விற்பனைச் சங்கங்கள் இதற்கெனச் சேவைக் கட்டணம் வசூலித்து வருகின்றன.

ஆ) வேளாண் விளைபொருள்களைக் கொள்முதல் செய்தல், பதனிடுதல் மற்றும் விற்பனை செய்தல் ஆகிய பணிகளில் ஈடுபடுதல்; பதனிடப்பட்ட பொருட்களை நுகர்வோர் கூட்டுறவுப் பண்டகசாலைகள் மூலமாக விற்பனை செய்து வருகின்றன.

2007-08ஆம் ஆண்டில் 29.2.2008 வரை கூட்டுறவு விற்பனைச் சங்கங்கள் ரூ.907.94 கோடி அளவிற்கு வேளாண் விளைபொருட்களை விற்பனை செய்துள்ளன.

ii) விற்பனையுடன் இணைந்த கடன் திட்டம்

கூட்டுறவு விற்பனைச் சங்கங்களில், தொடக்க வேளாண்மைக் கூட்டுறவு வங்கிகள் உறுப்பினர்களாக உள்ளன. தொடக்க வேளாண்மைக் கூட்டுறவு வங்கிகளின் உறுப்பினர்-கடன்தாரர்களின் வேளாண் விளை பொருட்களை விற்பனை செய்ய கூட்டுறவு விற்பனைச் சங்கங்கள் உதவி புரிகின்றன. இம்முயற்சிகளால் தொடக்க வேளாண்மைக் கூட்டுறவு வங்கிகளின் கடன் தொகை வசூலாவதோடு, வேளாண் உறுப்பினர்களின் விளைபொருட்களை ஆதாய விலைக்கு விற்பனை செய்யவும் வாய்ப்பு ஏற்படுகிறது.

இத்திட்டத்தின் பயனாக 2007-08ஆம் ஆண்டில் 29.2.08 வரை கூட்டுறவு விற்பனைச் சங்கங்கள் மூலம் ரூ.153.21 இலட்சம் வசூலிக்கப்பட்டுள்ளது.

iii) விற்பனையுடன் இணைந்த நுகர்வோர் கூட்டுறவு

கூட்டுறவு விற்பனைச் சங்கங்கள், கூட்டுறவு மொத்த விற்பனைப் பண்டகசாலைகளுடன் இணைந்து செயல்படுகின்றன. இதனால் கூட்டுறவு விற்பனைச் சங்கங்கள் விவசாய உறுப்பினர்களின் விளை பொருட்களைக் கொள்முதல் செய்து, பதப்படுத்தி கூட்டுறவு மொத்த விற்பனைப் பண்டகசாலைகளுக்கு விற்பனை செய்வதன் மூலம் பண்டகசாலைகளுக்குத் தரமான பொருட்கள் நியாயமான விலையில் கிடைப்பதுடன் விவசாயிகளுக்கும் ஆதாய விலையும் கிடைக்கிறது.

2007-08ஆம் ஆண்டில் 29.2.2008 வரை கூட்டுறவு விற்பனைச் சங்கங்கள், கூட்டுறவு மொத்த விற்பனைப் பண்டகசாலைக்கு ரூ.16.48 கோடி அளவிற்கு பொருட்களை விற்பனை செய்துள்ளன.

iv) தானிய ஈட்டுக்கடன் வழங்குதல்

அறுவடை காலங்களில் விவசாயிகள் பெரும்பாலும் தங்களது அவசரத் தேவைகளுக்காக வேளாண் விளை பொருள்களை மிகக்குறைந்த விலைக்கு விற்பனை செய்ய வேண்டியுள்ளது. இவ்விவசாயிகளின் நலன்களைக் காக்கும் பொருட்டு கூட்டுறவு விற்பனைச் சங்கங்கள் தானிய ஈட்டுக் கடன் வழங்கி வருகின்றன. இதன்மூலம் விவசாயிகள் தங்களது வேளாண் விளைபொருட்களைச் சேமித்து வைத்து சாதகமான சந்தை விலை கிடைக்கும் போது ஆதாய விலைக்கு விற்க இயலும்.

2007-08ஆம் ஆண்டில் 29.2.2008 வரை கூட்டுறவு விற்பனைச் சங்கங்கள் தானிய ஈட்டுக் கடனாக வேளாண் உறுப்பினர்களுக்கு ரூ.18.32 கோடி வழங்கியுள்ளன.

v) பதனிடுதல் மற்றும் வேளாண் விளை பொருட்களுக்கு மதிப்பு கூட்டுதல்

சில கூட்டுறவு விற்பனைச் சங்கங்கள், வேளாண் விளைபொருட்களை பதப்படுத்தி அவற்றின் மதிப்பைக் கூட்டி, பதனிடும் அலகுகள் நடத்தி வருகின்றன. கூட்டுறவு விற்பனைச் சங்கங்கள் இவ்வலகுகள் மூலம் நியாயமான விலையில் வேளாண் உறுப்பினர்களின் பொருட்களைப் பதப்படுத்தித் தரும் பணியைச் செய்கின்றன.

2007-08ஆம் ஆண்டில் 29.2.2008 வரை கூட்டுறவு பதனிடும் அலகுகள் மூலமாக 16,500 மெட்ரிக் டன் அளவிற்கு வேளாண் விளைபொருட்கள் பதனிடப்பட்டுள்ளன.

vi) ஆதார விலை திட்டத்தின் கீழ் கொப்பரை கொள்முதல்

தென்னை பயிரிடும் விவசாய உறுப்பினர்களின் நலன்களுக்காக ஆதார விலைத்திட்டத்தின் கீழ் தேசிய வேளாண் விற்பனை இணையத்தின் சார்பாக மத்திய அரசு நிர்ணயம் செய்துள்ள அடிப்படை ஆதார விலையில் கொப்பரைக் கொள்முதல் செய்யப்பட்டு வருகிறது. இந்த ஆதார விலை 2008ஆம் ஆண்டில் கிலோ ஒன்றிற்கு ரூ.36.20 லிருந்து ரூ.36.60 ஆக உயர்த்தப்பட்டுள்ளது. 2007-08ஆம் ஆண்டு 29.2.2008 வரை கூட்டுறவு விற்பனைச் சங்கங்களால் 5676.66 மெட்ரிக் டன் கொப்பரை கொள்முதல் செய்யப்பட்டுள்ளது. இவ்வாண்டும் இத்திட்டம் தொடர்ந்து செயல்படுத்தப்படும்.

அரசால் பல்வேறு முயற்சிகள் எடுக்கப்பட்டும், பல கூட்டுறவு விற்பனைச் சங்கங்கள் திறம்பட செயல்படாத நிலையில் உள்ளன. இதனால் இச்சங்கங்கள் எந்த நோக்கத்திற்காக தொடங்கப்பட்டதோ அக்குறிக்கோளை அடைய முடியாத நிலையில் உள்ளது. பெரும்பாலான சங்கங்கள் வேளாண் விளைபொருள் விற்பனை நடவடிக்கைகளை மேற்கொள்ளாமல் பொது விநியோகத் திட்ட செயல்பாட்டை மட்டுமே செய்து வருகின்றன. கூட்டுறவு விற்பனை சங்கங்களின் செயல்பாடு குறித்து ஒரு சிறப்புக் குழு மூலம் ஆய்வு நடத்தப்பட்டுள்ளது. ஆய்வறிக்கையின் பரிந்துரைகளை இவ்வரசு பரிசீலித்து மேற்படி சங்கங்களுக்கு புத்துயிரூட்டுவதற்குத் தேவையான தகுந்த நடவடிக்கைகளை மேற்கொள்ளும்.

உலகளாவிய பொருளாதார மாற்றங்கள் விளைபொருட்களின் வர்த்தகத்தை உயர்த்தியுள்ளன. தகவல் தொழில் நுட்பத்தால் ஏற்பட்ட இப்பயன்கள் இறுதியில் விவசாயிகளை சென்றடைவது அவசியம். விலை விவரங்கள் மற்றும் பெரிய சந்தைகளின் விலை நிலவரம் குறித்தும் விவசாயிகள் அறிவதன் முக்கியத்துவத்தை அரசு அறிந்துள்ளது. இத்தகவல்கள் விவசாயிகளுக்கு கிடைப்பதால் அவர்களது விளைபொருட்களை நல்ல விலையில் விற்பனை செய்து பலன் பெற ஏதுவாக தகுந்த நடவடிக்கைகள் எடுக்கப்பட வேண்டும்.

புதிய முயற்சியாக முக்கிய கூட்டுறவு விற்பனைச் சங்கங்களின் பல கொள்முதல் நிலையங்களிலும் விற்பனைச் சந்தைகளிலும் பொருள்களின் விலை குறித்த தகவல்களைச் சேகரித்து வெளியிடும் தகவல் மையம் அமைக்கப்படும். தமிழ்நாடு கூட்டுறவு விற்பனை

இணையம் பொருட்களின் விலை விவரங்கள் மற்றும் எதிர்காலச் சந்தை நிலவரம் குறித்த ஆலோசனையையும் வழங்கும். இது வேளாண் உறுப்பினர்கள் தங்களது பொருட்களின் உற்பத்தி மற்றும் விற்பனை குறித்து சரியான முடிவுகள் எடுக்க வழிகாட்டுதலாக அமையும்.

அத்தியாயம் 4

நுகர்வோர் கூட்டுறவு சங்கங்கள்

தரமான பொருட்களை நியாயமான விலையில் பொது மக்களுக்கு விற்பனை செய்வதே நுகர்வோர் கூட்டுறவு சங்கங்களின் முக்கிய நோக்கமாகும். வெளிச்சந்தை வணிகத்தில் குறிப்பாக விலைவாசி ஏறுமுகமாக உள்ள காலங்களில் அத்தியாவசியப் பொருட்களின் விலையைக் கட்டுப்படுத்துவதில் இக்கூட்டுறவு சங்கங்கள் முக்கிய பங்கினை ஆற்றி வருகின்றன.

தமிழ்நாட்டில் நுகர்வோர் கூட்டுறவு கட்டமைப்பு மூன்றடுக்காக அமைந்துள்ளது.

- அ) மாநில அளவில் தமிழ்நாடு நுகர்வோர் கூட்டுறவு இணையம்
- ஆ) மாவட்ட அளவில் கூட்டுறவு மொத்த விற்பனைப் பண்டகசாலைகள் மற்றும்
- இ) தொடக்க கூட்டுறவுப் பண்டகசாலைகள்

தமிழ்நாடு நுகர்வோர் கூட்டுறவு இணையம்

சென்னையில் அமைந்துள்ள தமிழ்நாடு நுகர்வோர் கூட்டுறவு இணையம், நுகர்வோர் கூட்டுறவுச் சங்கங்களின் மாநில அளவிலான தலைமைச் சங்கமாகும். தற்போது இவ்விணையம் காகிதம் மற்றும் இதர எழுது பொருட்களை மொத்தமாகக் கொள்முதல் செய்து மாவட்ட கூட்டுறவு பண்டக சாலைகளுக்கும், தொடக்க கூட்டுறவு பண்டக சாலைகளுக்கும் மற்றும் கூட்டுறவு அச்சகங்களுக்கும் விநியோகம் செய்து வருகிறது. பண்டிகைக் காலங்களில் பட்டாசு கொள்முதல் செய்து, அவற்றை நுகர்வோர் கூட்டுறவு பண்டக சாலைகள் மற்றும் தொடக்க வேளாண்மைக் கூட்டுறவு வங்கிகள் மூலம் பொதுமக்களுக்கு விற்பனை செய்து வருகிறது. இவ்விணையம் தற்போது ரூ. 4.28 கோடி குவிந்த நடடத்தில் செயல்பட்டு வந்த போதிலும், 2007 - 08ஆம் ஆண்டில் ரூ 3.01 கோடி அளவில் வணிகம் செய்து ரூ. 62.00 இலட்சம் இலாபம் ஈட்டியுள்ளது. நடப்பு ஆண்டில் சாஃபல் (SAFAL) (காய்கறிகள் மற்றும் பழங்கள் சந்தை) தேசிய இணைப்புச் சந்தை (SNX) மூலமாக வெங்காயம் கொள்முதல் செய்து பொது விநியோகக் கடைகள் மூலம் விற்பனை செய்து வருகிறது. நாட்டின் பல்வேறு பகுதிகளில் கிடைக்கும் பசுமையான காய் மற்றும் கனி வகைகளை கொள்முதல் செய்யும் பொருட்டு இந்த நிறுவனத்தின் உறுப்பினராவதற்குத் தற்போது நடவடிக்கை எடுக்கப்பட்டு வருகிறது. 2008-09ஆம் ஆண்டில் வெளி மாநிலங்களிலிருந்து பல்வேறு நுகர்பொருட்களை கொள்முதல் செய்து பொதுமக்களுக்கு நியாயமான விலையில் விற்பனை செய்வதன் மூலம் இந்நிறுவனத்தின் செயல்பாட்டினை மேலும் விரிவுப்படுத்த அரசு உரிய நடவடிக்கைகளை மேற்கொள்ளும்.

கூட்டுறவு மொத்த விற்பனை பண்டகசாலைகள்

தமிழ்நாட்டில், தற்போது 34 கூட்டுறவு மொத்த விற்பனை பண்டகசாலைகள் செயல்பட்டு வருகின்றன. இவை தமிழ்நாடு நுகர்பொருள் வாணிபக் கழக கிடங்குகளிலிருந்து இன்றியமையாப் பொருட்களை நுகர்வு செய்து அவற்றைத் தொடக்க கூட்டுறவுச் சங்கங்களால் நடத்தப்படும் பொது விநியோகத் திட்ட அங்காடிகளுக்கு வழங்கி வருகின்றன. இந்த கூட்டுறவு மொத்த விற்பனைப் பண்டகசாலைகள், நுகர்வோர் பொருட்களை நேரடியாக உற்பத்தி மையங்களிலிருந்தும், தயாரிப்பு நிறுவனங்களிடமிருந்தும், விற்பனைச் சங்கங்களிடம் இருந்தும் மொத்தமாக கொள்முதல் செய்து நுகர்வோர்களுக்கு நியாயமான விலையில் விற்பனை செய்கின்றன.

2007 – 08ஆம் ஆண்டில் கூட்டுறவு மொத்த விற்பனைப் பண்டக சாலைகள் ரூ. 1015.71 கோடி அளவிற்கு கட்டுப்பாடு மற்றும் கட்டுப்பாடில்லாத பொருட்களை விற்பனை செய்துள்ளன. இச்சங்கங்களின் விற்பனை 2008 – 09ஆம் ஆண்டில் ரூ. 1,100 கோடி அளவிற்கு எட்டும் என எதிர்பார்க்கப்படுகிறது.

பெருமளவில் நட்டத்தில் இயங்கும் சென்னையில் உள்ள திருவல்லிக்கேணி நகரக் கூட்டுறவுச் சங்கம் (டியூசிஎஸ்), பூங்காநகர் கூட்டுறவு மொத்த விற்பனைப் பண்டகசாலை, மதுரை பாண்டியன் நுகர்வோர் கூட்டுறவு மொத்த விற்பனைப் பண்டகசாலை, கோயம்புத்தூர் சிந்தாமணி நுகர்வோர் கூட்டுறவு மொத்த விற்பனைப் பண்டகசாலை, திருச்சி சிந்தாமணி நுகர்வோர் கூட்டுறவு மொத்த விற்பனைப் பண்டகசாலை ஆகிய 5 நுகர்வோர் கூட்டுறவு மொத்த விற்பனைப் பண்டகசாலைகளின் வியாபார வளர்ச்சியினை மேம்படுத்தும் வகையில் அவற்றிற்கு உள்ள இடர்பாடுகளை கண்டறிந்து வளர்ச்சிக்குரிய மற்றும் புனரமைப்பு மேம்பாட்டுத்திட்டம் வகுத்து, அவை முறையாக செயல்படுத்தப்படுவதைக் கண்காணிக்க உயர்நிலைக் குழு ஒன்றினை அரசு அமைத்துள்ளது. இக்குழுவின் அறிக்கை விரைவில் பெறப்படும். இந்தக் குழு அளிக்கும் அறிக்கையின் அடிப்படையில் 2008-09ம் ஆண்டில் மேற்குறிப்பிட்ட ஐந்து நுகர்வோர் கூட்டுறவு மொத்த விற்பனைப் பண்டக சாலைகளைப் புனரமைக்கவும் அவற்றினை வளர்ச்சிப் பாதையில் வழிநடத்தவும் அரசால் நடவடிக்கை எடுக்கப்படும்.

தொடக்கக் கூட்டுறவுப் பண்டகசாலைகள்

தற்போது தமிழ்நாட்டில் மாணவர் கூட்டுறவுப் பண்டகசாலைகள் உள்ளிட்ட 3,550 தொடக்கக் கூட்டுறவுப் பண்டகசாலைகள் தொடக்க நிலையில் செயல்பட்டு வருகின்றன. இந்த தொடக்கக் கூட்டுறவுப் பண்டக சாலைகள் பொது விநியோகத் திட்டத்தின் கீழ் இன்றியமையாப் பொருட்களை நியாய விலைக் கடைகள் மூலம் வழங்குவதோடு தரம் வாய்ந்த நுகர்வோர் பொருட்களை நியாயமான விலையில் விற்பனை செய்வதிலும் ஈடுபட்டுள்ளன.

இவை 2007-08ஆம் ஆண்டில் ரூபாய் 318.93 கோடி அளவிற்குச் சில்லறை விற்பனை செய்துள்ளன.

அத்தியாயம் 5

கூட்டுறவுக்கல்வி, ஆராய்ச்சி மற்றும் பயிற்சி

1914ஆம் ஆண்டு நிறுவப்பட்ட தமிழ்நாடு கூட்டுறவு ஒன்றியம், கூட்டுறவுக் கல்வி மற்றும் பயிற்சி அளித்து வருகிறது. மேலும் கூட்டுறவு இயக்கத்தின் கொள்கைகளை பொருட்காட்சிகள் மற்றும் பிற விளம்பர முறைகளின் மூலம் பரப்ப ஒன்றியம் நடவடிக்கை மேற்கொண்டு வருகிறது.

கூட்டுறவுப் பயிற்சி

தமிழ்நாட்டில் 20 கூட்டுறவு மேலாண்மை பயிற்சி நிலையங்கள் செயல்பட்டு வருகின்றன. இவற்றில்

11 நிலையங்கள் தனித்தும், 9 நிலையங்கள் தமிழ்நாடு கூட்டுறவு ஒன்றியத்தின் அலகுகளாகவும் செயல்படுகின்றன. இந்த நிலையங்கள் கூட்டுறவில் பட்டயப் பயிற்சியை நடத்தி மாணவர்களுக்கு பட்டயங்கள் வழங்குகின்றன. இந்த பயிற்சிக் காலம் 36 வாரங்களாகும். 2007-08ஆம் ஆண்டில் 866 மாணவர்கள் பயிற்சி பெற்றுள்ளனர். இத்துடன் இந்நிலையங்கள், கணினி செயலாக்கம் மற்றும் நகை மதிப்பீடு ஆகியவற்றில் குறுகிய காலப் பயிற்சிகளும் நடத்துகின்றன. நேரடியாக பயிற்சி பெற முடியாத கூட்டுறவுச் சங்கப் பணியாளர்களுக்கு அஞ்சல் வழிக் கல்வியும் நடத்தப்படுகின்றது.

கூட்டுறவு மேலாண்மையில் உயர் பட்டயப் பயிற்சி

புதுடில்லியில் உள்ள தேசிய கூட்டுறவு பயிற்சிக் கழகத்தால் இரண்டு கூட்டுறவு மேலாண்மை நிலையங்கள் சென்னை மற்றும் மதுரையில் நடத்தப்படுகின்றன. இந்த நிலையங்கள் கூட்டுறவு மேலாண்மையில் உயர்பட்டயப் பயிற்சியினை நடத்தி வருகின்றன. மேலும் கூட்டுறவுத்துறை மற்றும் செயல்முறைப் பதிவாளர்கள் கட்டுப்பாட்டிலுள்ள கூட்டுறவுச் சங்கங்கள் உட்பட அனைத்திலும் உள்ள பணியாளர்கள் மற்றும் துறை அலுவலர்களுக்கும் குறுகிய காலப் பயிற்சிகளையும் நடத்தி வருகின்றன. 2007-08ம் ஆண்டில் 29.2.2008 வரை, 172 பயிற்சிகளை இவ்விரண்டு நிலையங்களும் நடத்தியுள்ளன. 2008-09ஆம் ஆண்டில் 195 பயிற்சிகளை நடத்த திட்டமிட்டுள்ளது.

தொழில்நுட்பக் கல்வி

தரம்புரி மாவட்டத்தில் பர்கூர், தஞ்சாவூர் மாவட்டத்தில் பட்டுக்கோட்டை மற்றும் விருதுநகர் மாவட்டத்தில் திருச்சுழி ஆகிய இடங்களில் மூன்று கூட்டுறவு தொழிற்பயிற்சி நிறுவனங்களும், திருச்சி மாவட்டம் லால்குடியில் ஒரு கூட்டுறவு பல்தொழில்நுட்பக் கல்லூரியும், தமிழ்நாடு கூட்டுறவு ஒன்றியத்தால் நடத்தப்படுகிறது. இந்நிறுவனங்கள் இளைஞர்களுக்கு தொழில்நுட்பப் பயிற்சி அளிக்கின்றன. ஆண்டு தோறும் சராசரியாக 400 மாணவர்கள் இக்கூட்டுறவு தொழிற்பயிற்சி நிறுவனங்கள் மற்றும் பல்தொழில்நுட்பக் கல்லூரி மூலமாக தொழில்நுட்பப் பயிற்சி பெற்று வருகின்றனர்.

கூட்டுறவு ஆராய்ச்சி

தமிழ்நாடு கூட்டுறவு ஒன்றியம், கூட்டுறவில் ஆராய்ச்சி செய்யும் மாணவர்களை ஊக்குவிக்கும் வகையில் சென்னை பல்கலைக் கழகம், மதுரை காமராசர் பல்கலைக் கழகம், பாரதியார் பல்கலைக் கழகம் மற்றும் அண்ணாமலை பல்கலைக் கழகம் ஆகியவற்றில் ஒவ்வொன்றிலும் ரூ. 5.00 இலட்சம் வைப்பீடு செய்து தனி நிதியத்தை ஏற்படுத்தியுள்ளது.

இதிலிருந்து கிடைக்கும் வட்டித் தொகை மூலம் கூட்டுறவில் ஆராய்ச்சி செய்யும் மாணவர்களுக்கு உதவித்தொகை வழங்கப்படுகிறது.

நிதி ஆதாரங்களைத் திரட்டுதல்

கூட்டுறவுச் சங்கங்கள் ஈட்டும் நிகர இலாபத்தில் 3 சதவிகிதம் கூட்டுறவு ஆராய்ச்சி மற்றும் வளர்ச்சி நிதியாகவும், 2 சதவிகிதம் கூட்டுறவுக் கல்வி நிதியாகவும் தமிழ்நாடு கூட்டுறவு ஒன்றியம் பெற்றுப் பராமரிக்கப்பட்டு வருகிறது. இந்நிதிகள் கூட்டுறவு ஆராய்ச்சி, கல்வி மற்றும் பயிற்சி வளர்ச்சிக்காகவும், கூட்டுறவுக் கொள்கைகளை பரப்புவதற்காகவும் பயன்படுத்தப்படுகின்றன. 29.2.2008 நாளன்று கூட்டுறவு ஆராய்ச்சி மற்றும் வளர்ச்சி நிதி மற்றும் கூட்டுறவு கல்விநிதி ஆகியவற்றில் முறையே ரூ. 65.80 கோடி மற்றும் ரூ. 44.15 கோடி இருப்பில் உள்ளது. இந்நிதியங்களின் வருமானம் கூட்டுறவு இயக்கத்தின் வளர்ச்சிக்காகவும், புதிய நுட்பங்களை புகுத்துவதன் மூலம் சங்கங்களின் வளர்ச்சிக்காகவும், தேவைப்படும் ஆராய்ச்சிகளை மேற்கொள்ளவும், உறுப்பினர் கல்வி திட்டங்கள் நடத்துவதற்காகவும், பயிற்சி, விளம்பரம் மற்றும் பிரச்சாரத்தை மேற்கொள்ளவும் பயன்படுத்தப்பட்டு வருகிறது.

2008 - 09ஆம் ஆண்டில் அனைத்துக் கூட்டுறவு வங்கிகள் மற்றும் பணியாளர்கள் கூட்டுறவு சிக்கன மற்றும் கடன் சங்கங்களுக்கு பொதுவான வங்கி மென்பொருள் உருவாக்குவதற்கான செலவினை மேற்கொள்ள உத்தேசிக்கப்பட்டுள்ளது. மேலும் தன்னிறைவு பெறாத, வலுவற்ற தொடக்க வேளாண்மைக் கூட்டுறவு வங்கிகள் மற்றும் வலுவற்ற பணியாளர் கூட்டுறவுச் சங்கங்களை கணினிமயமாக்க கணினிகள் மற்றும் ஏனைய உதிரி பாகங்கள் கொள்முதல் செய்யவும் உரிய நிதியுதவி வழங்கப்படும்.

அத்தியாயம் 6

சிறப்பு வகைக் கூட்டுறவு சங்கங்கள்

கூட்டுறவு அச்சகங்கள்

தமிழ்நாட்டில் 12,645 உறுப்பினர்களைக் கொண்டு, 26 கூட்டுறவு அச்சகங்கள் ரூ. 2.09 கோடி பங்கு மூலதனத்துடன் செயல்பட்டு வருகின்றன. இவை கூட்டுறவு நிறுவனங்கள், அரசு, அரசு சார்ந்த துறைகள் மற்றும் பொது மக்களுக்குத் தேவையான அச்சப் பணிகளை செய்து வருகின்றன.

உப்புத் தொழிலாளர்கள் கூட்டுறவு உற்பத்தி மற்றும் விற்பனைச் சங்கங்கள்

தமிழ்நாட்டில் தற்போது 10 உப்புத் தொழிலாளர் கூட்டுறவு உற்பத்தி மற்றும் விற்பனைச் சங்கங்கள் செயல்பட்டு வருகின்றன. இவற்றில் 5 சங்கங்கள் ஆதி திராவிடர் நலனுக்காக செயல்பட்டு வருகின்றன. அயோடின் உப்பு தயாரித்தல் உட்பட பல்வேறு திட்டங்களைச் செயல்படுத்துவதற்காக கூட்டுறவு சங்கங்களுக்கு தாட்கோ திட்டத்தின் கீழ் அரசு நிதியுதவி வழங்கி வருகிறது.

தொழில் ஒப்பந்தக் கூட்டுறவு சங்கங்கள்

தற்போது தமிழ்நாட்டில் 115 தொழில் ஒப்பந்தக் கூட்டுறவு சங்கங்கள் 34,431 தொழிலாளர் உறுப்பினர்களுடன் செயல்பட்டு வருகின்றன. இச்சங்கங்கள் ஆதி திராவிடர் / பழங்குடியினருக்கு ஒப்பந்தப் பணிகள் மூலம் வேலை வாய்ப்பினை அளித்து அவர்கள் வாழ்க்கைத் தரத்தை உயர்த்தும் பொருட்டு நிறுவப்பட்டுள்ளன. நிர்வாகம் மற்றும் தொழிலாளர்களுக்கிடையே இடைத்தரகர்கள் தவிர்க்கப்படுவதால் இச்சங்க உறுப்பினர்கள் முழுப்பயனையும் அடைய முடிகிறது. இச்சங்கங்களுக்குப் பங்கு மூலதனம், நடைமுறை மூலதனம் மற்றும் மேலாண்மை ஊக்குதவித் தொகை ஆகியவற்றிற்காக மத்திய அரசிடமிருந்து பெறப்படும் நிதியிலிருந்து, நிதியுதவி வழங்கப்படுகின்றது.

முடி திருத்துவோர் மற்றும் சலவைத் தொழிலாளர் கூட்டுறவு சங்கங்கள்

பொருளாதாரத்தில் நலிவடைந்த பிரிவினர்களான முடி திருத்துவோர் மற்றும் சலவைத் தொழிலாளர்களின் வாழ்க்கைத் தரத்தை மேம்படுத்துவதற்காக 6 முடி திருத்துவோர் கூட்டுறவு சங்கங்களும், 3 சலவைத் தொழிலாளர் கூட்டுறவு சங்கங்களும் செயல்பட்டு வருகின்றன.

பெரும் பலநோக்குக் கூட்டுறவு சங்கங்கள்

தமிழ்நாட்டில் தற்போது ஒருங்கிணைந்த பழங்குடியினர் மேம்பாட்டுத் திட்டப் பகுதியில் 17 பெரும் பலநோக்குக் கூட்டுறவு சங்கங்களும், இத்திட்டம் சார்புப் பகுதிகளில் 2 பெரும் பலநோக்குக் கூட்டுறவு சங்கங்களும் செயல்பட்டு வருகின்றன. இச்சங்கங்கள் பழங்குடியினருக்கு ஒற்றைச் சாளர முறையில் உற்பத்திக் கடன்கள், நுகர்வோர் கடன், இடுபொருள் விநியோகம், வேளாண் விளை பொருள் விற்பனை, சிறுவனப் பொருட்கள் சேகரிப்பு மற்றும் விற்பனை ஆகிய பணிகளையும், மற்றும் பொது விநியோகத் திட்டத்தின் கீழ் அத்தியாவசியப் பொருட்கள் விநியோகம் தொடர்பான பணிகளையும் மேற்கொண்டு வருகின்றன.

இச்சங்கங்களில் 81,955 பழங்குடியின உறுப்பினர்களும், 9364 பழங்குடியினரல்லாத உறுப்பினர்களும் உள்ளனர். பழங்குடியினர் விவசாய நடவடிக்கைகள் மேற்கொள்வதற்காக குறுகிய கால பயிர்க்கடன்களையும், வேளாண் சார்ந்த நடவடிக்கைகளுக்காக மத்திய காலக்

கடன்களையும் இச்சங்கங்கள் வழங்குகின்றன. இச்சங்க உறுப்பினர்கள் கடன் வசதி பெறுவதற்காக பங்குத் தொகை மானியம் வழங்கப்படுகிறது. மேற்படி கடன்கள் வட்டியில்லாமல் வழங்கப்படுவதால், கடனுக்கான வட்டி நட்டத்தை ஈடு செய்யும் வகையில், வட்டி மானியம் வழங்கப்படுகிறது. மேலும் போக்குவரத்து, வாகன ஓட்டுநர்கள் ஊதியம் மற்றும் வாகன பராமரிப்பு ஆகிய இனங்களுக்கும் அரசால் மானியம் வழங்கப்படுகிறது. 2006-07 மற்றும் 2007-08 ஆம் ஆண்டுகளில் ஒவ்வொரு ஆண்டிற்கும் மேற்காணும் நடவடிக்கைகளுக்காக ரூபாய் 90.00 இலட்சம் இச்சங்கங்களுக்கு வழங்கப்பட்டுள்ளது. தற்போது பெரும் பலநோக்குக் கூட்டுறவு சங்கங்கள் பல நலிவுற்ற நிலையில் உள்ளன.

பெரும் பலநோக்குக் கூட்டுறவு சங்கங்களுக்குப் புத்துயிர் ஊட்டும் வகையில் கொல்லிமலைப் பகுதியில் உள்ள பெரும் பலநோக்குக் கூட்டுறவு சங்கங்களின் நிதிநிலையைச் சீரமைக்கவும், கூடுதல் கடன் வசதி அளிக்கவும், 2007-08ல் இப்பகுதியில் அதிக அளவில் உற்பத்தியாகும் மரவள்ளிக் கிழங்கை கொள்முதல் செய்து அவற்றை ஆலைகளுக்கு நேரடியாக விற்பனை செய்யவும், சிறப்பு நடவடிக்கைகள் அரசால் மேற்கொள்ளப்பட்டுள்ளன. மேற்காணும் நடவடிக்கைகள் மூலம் பெரும் பலநோக்குக் கூட்டுறவு சங்கங்களின் வியாபாரம் மற்றும் இலாபம் உயர்வதோடு, மரவள்ளிக் கிழங்கு பயிரிடும் பழங்குடியினருக்குத் தொடர்ந்து கூடுதல் விலை கிடைக்கவும் உறுதி செய்யப்பட்டுள்ளது.

மரவள்ளிக்கிழங்கை கொள்முதல் செய்து அவற்றை ஆலைகளுக்கு நேரடியாக விற்பனை செய்யும் திட்டத்தினைப் போல், அந்தந்த பகுதியில் விளையும் இதர உற்பத்திப் பொருட்களை பெரும் பலநோக்குக் கூட்டுறவுச் சங்கங்களும் கொள்முதல் செய்து விற்று அவற்றின் செயல்பாட்டினை மேம்படுத்த 2008-09 ஆம் ஆண்டில் நடவடிக்கை மேற்கொள்ளப்படும்.

பிற தனி வகைச் சங்கங்கள்

மாணவர்கள், பல்வேறு நிறுவனங்களைச் சார்ந்த தொழிலாளர்கள் மற்றும் பணியாளர்கள் ஆகியோருக்குக் குறைந்த விலையில் உணவு வழங்கும் நோக்கத்திற்காக 35 கூட்டுறவு அருந்தகங்கள் செயல்பட்டு வருகின்றன.

அத்தியாயம் 7

பொது விநியோகத்தில் கூட்டுறவு சங்கங்களின் பங்கு

பொது விநியோகத் திட்டத்தின் மூலம் இன்றியமையாப் பொருட்களை விநியோகம் செய்வதில் கூட்டுறவு சங்கங்கள் பெரும்பங்கு வகிக்கின்றன. கூட்டுறவு சங்கங்கள் மொத்தமுள்ள நியாயவிலைக் கடைகளில் 21,630 நியாயவிலைக் கடைகளை நடத்தி வருகின்றன. இவை மொத்த கடைகளில் சுமார் 93 சதவீதமாகும். இக்கடைகள், 86 முதன்மைச் சங்கங்கள், 4540 இணைப்புச் சங்கங்கள் மற்றும் 434 சுய எடுப்பு சங்கங்கள் ஆகியவற்றை உள்ளடக்கிய 5060 கூட்டுறவு சங்கங்கள் மூலம் நடத்தப்படுகின்றன. இவற்றைத் தவிர, கூட்டுறவு சங்கங்களால், தொலைதூர மற்றும் தொடர்பற்ற பகுதிகளில் வசிக்கும் குடும்ப அட்டைதாரர்களுக்காக 5898 பகுதி நேர நியாய விலைக் கடைகளும், மலைப் பகுதியிலுள்ள குடும்ப அட்டைதாரர்களின் இல்லத்திற்கு சென்று பொருட்களை வழங்குவதற்காக 36 நடமாடும் நியாய விலைக் கடைகளும் நடத்தப்பட்டு வருகின்றன. மண்ணெண்ணெய் வழங்குவதைச் சீரமைக்கும் பொருட்டு கூட்டுறவு சங்கங்களால் தற்போது 266 மண்ணெண்ணெய் வழங்கும் நிலையங்கள் நடத்தப்பட்டு வருகின்றன.

பொது விநியோகத் திட்டத்தின் மூலம் இன்றியமையாப் பொருட்களை மானிய விலையில் விற்பனை செய்வதால் அரசால் அனுமதிக்கப்பட்ட தற்போதுள்ள சில்லறை விளிம்புத் தொகையை விட மிகையாக ஏற்படும் நடத்தினை அரசு ஈடுகட்டி வருகிறது. 2006 – 2007 மற்றும் 2007 – 2008 ஆம் ஆண்டுகளில் முறையே 97.05 கோடி ரூபாய் மற்றும் 106.90 கோடி ரூபாய் ஒப்புதல் அளிக்கப்பட்டு கூட்டுறவு சங்கங்களுக்கு மானியமாக வழங்கப்பட்டுள்ளது.

விலைவாசியைக் கட்டுப்படுத்த கட்டுப்பாடற்ற பொருட்களை பொது விநியோகத் திட்ட அங்காடிகள் மூலம் விற்பனை செய்தல்

அன்றாடம் உபயோகிக்கப்படும் அத்தியாவசியப் பொருட்களான பருப்பு, சமையல் எண்ணெய் மற்றும் கோதுமை பொருட்கள் ஆகியவற்றின் விலைகள் உயர்ந்து வருகின்றன. இவ்விலைவாசி உயர்விலிருந்து ஏழை மற்றும் நடுத்தர மக்களைக் காப்பாற்றுவதற்காகவும், விலைகளைக் கட்டுப்படுத்தும் நோக்கத்துடனும் அரசு நியாயவிலைக் கடைகள் மூலம் இப்பொருட்களை நியாயமான விலையில் விற்பதற்கு நடவடிக்கை எடுத்துள்ளது. இது தவிர, சுமார் 20க்கும் மேற்பட்ட கட்டுப்பாடு விதிக்கப்படாத பொருட்களும் அனைத்துக் கூட்டுறவு நியாய விலைக்கடைகள் மூலம் நியாயமான விலையில் விற்பனை செய்யப்படுகின்றன. 2007-08ஆம் ஆண்டில், 29.2.2008 வரை கட்டுப்பாடு விதிக்கப்படாத பொருட்கள் விற்பனை மட்டும் ரூ.842.87 கோடியாகும். அத்தியாவசியப் பொருட்களைக் குறைந்த விலையில் விற்க இடைப்பட்ட விளிம்புத் தொகைகளைக் குறைத்து கூட்டுறவு மொத்த விற்பனைப் பண்டக சாலைகள் மூலம் தேவைப்படும் பொருட்கள் மொத்தமாகக் கொள்முதல் செய்யப்படுகின்றன.

மின்னணு எடை இயந்திரங்கள் வழங்குதல்

பொது விநியோகத் திட்டத்தின் மூலம் குடும்ப அட்டைதாரர்களுக்கு வழங்கப்படும் இன்றியமையாப் பொருட்கள் சரியான எடையில் இருக்க வேண்டும் என்பதில் இவ்வரசு மிகுந்த அக்கறை கொண்டுள்ளது. ஆகவே

2007 – 08ஆம் ஆண்டில் அனைத்துக் கூட்டுறவு நியாய விலைக் கடைகளுக்கும் மின்னணு எடை இயந்திரங்கள் வழங்குவதற்காக அரசு 11.50 கோடி ரூபாய் மானியமாக வழங்கியுள்ளது. இந்த எடை இயந்திரங்களை வாங்கி சம்பந்தப்பட்ட கடைகளில் நிறுவும் பணி தற்போது நடைபெற்று வருகிறது. இதனால் கூட்டுறவு சங்கங்களால் நடத்தப்படும் அனைத்து நியாயவிலைக் கடைகளும் 2008ஆம் ஆண்டு மே மாதத்திற்குள் மின்னணு எடை இயந்திரங்களுடன் செயல்படும்.

நியாய விலைக் கடைப் பணியாளர்களின் திருத்திய ஊதிய விகிதம்

கடந்த ஆண்டு வரவு செலவு திட்ட சட்டமன்ற கூட்டத் தொடரில், கூட்டுறவுத் துறை மானிய கோரிக்கை விவாதத்தின் போது அறிவிக்கப்பட்டவாறு, நியாயவிலைக் கடைப் பணியாளர்களின் கோரிக்கைகளைக் கருத்திற்கொண்டு கூட்டுறவு சங்கங்களால் நடத்தப்பட்டு வரும் நியாயவிலைக் கடைகளின் விற்பனையாளர்கள் மற்றும் கட்டுநர்களின் சம்பள விகிதத்தை மாற்றியமைத்து அரசு ஆணையிட்டது. இதன் பயனாக பணிவரன் முறை செய்யப்பட்ட அனைத்து விற்பனையாளர்களும் மற்றும் கட்டுநர்களும் முறையான காலமுறை ஊதிய விகிதத்தின் கீழ் கொண்டு வரப்பட்டுள்ளனர்.

ஊட்டி தேயிலை விற்பனை

நீலகிரி மாவட்டத்தில் உள்ள சிறு தேயிலை வளர்ப்போர்களின் துயரத்தை துடைக்கும் பொருட்டு இன்ட்கோ சர்வ் மூலம் பதப்படுத்தி தயார் செய்யப்படும் ஊட்டி தேயிலையை பொது விநியோகத் திட்டத்தின் கீழ் நியாய விலைக் கடைகள் மூலம் விற்பனை செய்ய அரசு ஆணையிட்டுள்ளது. இதன் பொருட்டு மாத குறியீடாக 250 மெட்ரிக் டன் விற்பனை அளவு அரசால் நிர்ணயம் செய்யப்பட்டுள்ளது. ஏப்ரல் 2007 முதல் பிப்ரவரி 2008 வரை 2673 மெட்ரிக் டன் அளவிற்கு கூட்டுறவு நியாயவிலைக் கடைகள் மூலம் ஊட்டி தேயிலை விற்பனை செய்யப்பட்டுள்ளது.

அயோடின் கலந்த உப்பு விற்பனை

அயோடின் குறைவால் ஏற்படும் ஆரோக்கியக் குறைபாட்டினைக் களையும் பொருட்டு, தமிழ்நாடு உப்புக் கழகத்தால் தயாரிக்கப்படும் அயோடின் கலந்த உப்பின் விற்பனையை அதிகரிக்க அரசு முடிவெடுத்து, அயோடின் உப்பை தமிழ்நாட்டின் அனைத்து மாவட்டங்களிலும் உள்ள நியாயவிலைக் கடைகள் மூலம் விற்பனை செய்ய அரசு ஆணையிட்டது. தற்போது 1 கிலோ உப்பு ரூ.2.50க்கு விற்பனை செய்யப்படுகிறது. 2007-08ஆம் ஆண்டில் 29.2.2008 வரை 28,562 மெட்ரிக் டன் அளவிற்கு கூட்டுறவு நியாயவிலைக் கடைகள் மூலம் உப்பு விற்பனை செய்யப்பட்டுள்ளது.

காதி பொருட்கள் விற்பனை

தமிழ்நாடு காதி மற்றும் கிராம வாரியத்தால் தயாரிக்கப்படும் சோப்பு வகைகளை கூட்டுறவு நியாயவிலைக் கடைகள் மூலம் விற்பனை செய்யப்படும் என அரசு அறிவித்தது. அதன்படி முதற்கட்டமாக 11 மாவட்டங்களில் மட்டும் 4 வகையான குளியல் மற்றும் சலவை சோப்புகள் நியாயவிலைக் கடைகள் மூலம் விற்பனை செய்யப்பட்டு வந்தன. தற்போது இத்திட்டம் அனைத்து மாவட்டங்களுக்கும் விரிவுபடுத்தப்பட்டு 10 வகையான காதி பொருட்கள் நியாயவிலைக் கடைகள் மூலம் விற்பனை செய்யப்படுகின்றன. 2007 – 08ஆம் ஆண்டில் 29.2.2008 வரை ரூ.152.59 இலட்சம் மதிப்பிற்கான காதி பொருட்கள் விற்பனை செய்யப்பட்டுள்ளன.

அத்தியாயம் 8

ஒருங்கிணைந்த கூட்டுறவு வளர்ச்சித் திட்டம்

தமிழ்நாட்டில் தெரிவு செய்யப்பட்ட சில மாவட்டங்களில் உள்ள கூட்டுறவு சங்கங்களின் ஒட்டுமொத்த வளர்ச்சிக்காக ஒருங்கிணைந்த கூட்டுறவு வளர்ச்சித் திட்டம் செயல்படுத்தப்பட்டு வருகிறது. கூட்டுறவு சங்கங்களின் ஒட்டுமொத்த வளர்ச்சிக்காக அவற்றிற்கிடையே வர்த்தகத் தொடர்புகளை மேம்படுத்தி கிராமப்புற மக்களின் தேவைகளைத் திறம்பட நிறைவு செய்வதே இத்திட்டத்தின் நோக்கமாகும். தொடக்கக் கூட்டுறவு சங்கங்களை விரிவாக்கவும் அவற்றை பல்நோக்கு பணிகளை மேற்கொள்ளும் அமைப்பாக மாற்றவும் இத்திட்டத்தில் வழிவகை உள்ளது.

தேசிய கூட்டுறவு வளர்ச்சிக் கழகத்திடமிருந்து ஒருங்கிணைந்த கூட்டுறவு வளர்ச்சித் திட்டத்தை செயல்படுத்த அரசு கடனாக நிதியுதவி பெற்று அந்நிதி, திட்ட செயலாக்க முகமைகளாகச் செயல்படும் சம்பந்தப்பட்ட மாவட்ட மத்திய கூட்டுறவு வங்கிகள் மூலமாக வழங்கப்படுகிறது.

ஒருங்கிணைந்த கூட்டுறவு வளர்ச்சித் திட்டம் கீழ்க்கண்ட 8 மாவட்டங்களில் செயல்படுத்தப்பட்டுள்ளது.

(ரூபாய் இலட்சத்தில்)

வ. எண்.	மாவட்டத்தின் பெயர்	காலம்	நிதி ஒதுக்கீடு
1.	விருதுநகர்	1989-1995	862.51
2.	கடலூர் } ஒருங்கிணைந்த விழுப்புரம் } தென்ஆற்காடு மாவட்டம்	1992-1997	1506.97
3.			
4.	கோயம்புத்தூர்	1995-2001	1080.99
5.	தர்மபுரி	1995-2001	1160.25
6.	திருவண்ணாமலை	1996-2001	816.58
7.	காஞ்சிபுரம்	1998-2005	1123.88
8.	இராமநாதபுரம்	2000-2004	687.03
	மொத்தம்		7238.21

தற்போது ஒருங்கிணைந்த கூட்டுறவு வளர்ச்சித் திட்டம் பின்வரும் 6 மாவட்டங்களில் செயல்படுத்தப்பட்டு வருகிறது

(ரூபாய் இலட்சத்தில்)

வரிசை எண்	மாவட்டத்தின் பெயர்	மொத்த ஒதுக்கீடு	அரசால் விடுவிக்கப்பட்டுள்ள தொகை
1.	திருச்சிராப்பள்ளி	1216.98	1216.98
2.	தஞ்சாவூர்	1101.09	1101.09
3.	பெரம்பலூர்	937.81	937.81
4.	திருவாரூர்	1222.44	1222.44
5.	தேனி	987.73	695.75
6.	தூத்துக்குடி	942.08	638.49
	மொத்தம்	6408.13	5812.56

சேலம், ஈரோடு, மதுரை, மற்றும் புதுக்கோட்டை ஆகிய மாவட்டங்களில் இத்திட்டத்தை செயல்படுத்தவது குறித்து திட்ட ஆலோசகர்களால் தயாரிக்கப்பட்ட விரிவான திட்ட அறிக்கைகளுக்கு மாநில ஒருங்கிணைப்புக் குழுவும், தேசிய கூட்டுறவு வளர்ச்சிக் கழகமும் ஒப்புதல் அளித்துள்ளன. மேற்கண்ட மாவட்டங்களில் திட்டச் செயலாக்கத்திற்காக நிர்வாக ஒப்புதல் அளிப்பது குறித்து அரசின் பரிசீலனையில் உள்ளது. திருநெல்வேலி மாவட்டத்தில் ஒருங்கிணைந்த கூட்டுறவு வளர்ச்சித் திட்டத்தைச் செயல்படுத்த தேசிய கூட்டுறவு வளர்ச்சிக் கழகம் அனுமதி அளித்துள்ளது. திட்ட அறிக்கை தயாரிக்கப்பட்டு பரிசீலனையில் உள்ளது.

ஒருங்கிணைந்த கூட்டுறவு வளர்ச்சித் திட்டத்தினை திண்டுக்கல், கரூர், வேலூர், சிவகங்கை மற்றும் நாகப்பட்டினம் மாவட்டங்களில் அடுத்த கட்டத்தில் செயல்படுத்த நடவடிக்கை எடுக்கப்பட்டு வருகிறது. தேசிய கூட்டுறவு வளர்ச்சிக் கழகம் இத்திட்டச் செயலாக்கத்திற்கு ஒத்திசைவு அளித்துள்ளது. இத்திட்டத்தைச் செயலாக்குவதற்காக நியமனம் செய்யப்பட்ட திட்ட ஆலோசகர்களால் வரைவு திட்ட அறிக்கைகள் தயாரிக்கும் பணி நடைபெற்று வருகிறது. ஒருங்கிணைந்த கூட்டுறவு வளர்ச்சித் திட்டத்தைச் செயல்படுத்துவதற்காக நீலகிரி மாவட்டத்தையும் அரசு தெரிவு செய்துள்ளது. இத்திட்டத்தைச் செயல்படுத்துவதற்கு தேசிய கூட்டுறவு வளர்ச்சிக் கழகம் கொள்கை அளவில் ஒப்புதல் அளித்துள்ளது.

அத்தியாயம் 9

கூட்டுறவு அமைப்புகளுக்கான தேர்தல்

தேர்ந்தெடுக்கப்பட்ட பிரதிநிதிகளைக் கொண்டு கூட்டுறவு அமைப்புகள் திறம்பட செயல்பட வேண்டும் என்பதே இவ்வரசின் கருத்து. உயர்நீதிமன்றத்தில் கூட்டுறவுத் தேர்தலை இரத்து செய்ததை எதிர்த்து அதிக எண்ணிக்கையில் வழக்குகள் தாக்கல் செய்யப்பட்டு, இவற்றின் மீது நீதிமன்றத்தின் இறுதி ஆணை எதிர் நோக்கப்படுகிறது. உயர்நீதி மன்றத்தின் தீர்ப்பு கிடைத்த பின் சட்டமன்றத்தில் அங்கம் வகிக்கும் அனைத்து கட்சிகளின் பிரதிநிதிகளை கலந்தாலோசித்து தனி தேர்தல் ஆணையம் அமைப்பது பற்றியும் கூட்டுறவு அமைப்புகளுக்கான தேர்தல்களை நியாயமாகவும், சுதந்திரமாகவும் நடத்துவதற்கான நடவடிக்கைகள் மேற்கொள்ளப்படுவது பற்றியும் முடிவு செய்யப்படும்.

கோ.சி. மணி
கூட்டுறவுத் துறை அமைச்சர்